


میکر خواب ریزہ ریزہ

احمد فراز



# مہیگر خواب رینزہ رینزہ

احمد سہراز

# MERE KHUAB REZA REZA

(Urdu Poetry)

by

## AHMAD FARAZ

Year of Edition 2002

ISBN-81-87666-23-4

Price. Rs. 80/=

نام کتاب .....

مصنف .....

سن اشاعت .....

قیمت .....

مطبع .....

میرے خواب ریزہ ریزہ .....

..... احمد فراز .....

..... ۲۰۰۲ء .....

..... ۸۰ روپے .....

..... کاک پرنٹرس، دہلی .....

*Published by:*

### Kitabi Duniya

1955, Turkman Gate, Delhi-6 (INDIA)

E-mail [kitabiduniya@rediffmail.com](mailto:kitabiduniya@rediffmail.com)

نصرت عظیم  
کے نام

میرے ہر نقش میں پہنا ہے کہانی تیری  
فن کی معراج ہے تصویر بنانی تیری

## ترتیب

7	روشنیوں کا شہر
43	ساحل کی ریت
75	موم کے ہتھر
123	آخر شب کے ہمسفر

روشنیوں

کا

تشریح

## پہلا منظر

(گھر پال سات بجاتا ہے اور پھر کسی آباد بازار کی مختلف  
آوازیں فیدان ہوتی ہیں۔ ان آوازوں میں محض کاروں  
کے ہارن، گھنٹیاں، تھقے اور بال روم کی موسیقی ہے۔)

بوڑھا: (کھانتے ہوئے، اپنے آپ سے)

اُف یہ جاڑے کی خشک شام،

یہ ٹھنڈے جھونکے، جسم مفلوج ہوا جاتا ہے

بیسے شربانیوں میں مہتمم جائے لہو کی گردش

یہ بڑھاپا، یہ خزاں کا موسم

دونوں بے رنگ، حرارت سے تہی — دونوں محروم تپش



جل چکا کب سے بڑھا پے کے جہنم میں گنہگار بدن کا ایندھن

اب تو اک پیکرِ خاک تر ہوں

زندگی راکھ کا ڈھیر

اب کوئی آگ اسے حدتِ جاں تاب نہیں دے سکتی

اُف یہ جاڑے کی خشک شام

یہ ٹھنڈے جھونکے

( بوجہ بدل کر ) خالدہ !

بند کر دے یہ درتچے کے کواڑ

کتنی بے رحم ہے بیٹی تو بھی

میں چراغِ سحری، اور تجھے

طلبِ بادِ شمال

کیا اسی دن کے لیے تجھ کو جواں ہونا تھا؟

( اپنے آپ سے )

کاش اس دختِ بے فیض کے بدلے قدرت

بے ثمر رکھتی مرا نخلِ حیات

بے ثمر رکھتی مرا نخل حیات !

آمنہ : ( قدرے دُور سے — سن رسیدہ آواز )

کیا ہوا؟ کیوں بلا وجہ پریشان ہوئے جاتے ہو؟

اک ذرا صبر کرو

آگ روشن کیے دیتی ہوں ابھی

تم کو زیبا نہیں ہر وقت جواں بیٹی کو

ایسے مطعون کرو

خالدہ بیٹیوں سے بڑھ کر مری پیاری بیٹی

کس قدر نیک ہے، معصوم ہے، سنجیدہ ہے

ہم کہ اب ٹوٹتی گرتی ہوئی دیواریں ہیں

اس کا معصوم سہارا بھی بہت ہے ہم کو

جوشب و روز جوانی کے تقاضوں کو نچھا اور کر کے

ہم پر قربان ہوئی جاتی ہے

بوڑھے ماں باپ کی خدمت پہ کمر بستہ ہے

بوڑھا : آمنہ، کتنی کم فہم ہے تو

تیری کوتاہ نظر

صرف امروز کی مجرم ہے مگر

تجھ کو فردا کی خبر کچھ بھی نہیں

آہ میں کیسے کہوں، کیسے تجھے سمجھاؤں

خالدہ کس لیے ہر شام کئی پہروں تک

اپنے ماحول سے بیگانہ کسی دھیان میں گم

اس درتپکے میں کھڑی رہتی ہے

آمنہ : یوں اگر ہے بھی تو پھر

کو نسا ظلم ہوا !

دن بھر اسکول پڑھانا بھی تو کچھ سہل نہیں

نوکری ایک اذیت ہے، کوئی کھیل نہیں

اور وہ بیچاری تھکن کی ماری

شام کے وقت کبھی اپنے درتپکے میں کھڑی

نمود کو بہلائے اگر شہر کے نظاروں سے

تو یہ معصوم سی تفریح بھی ہے مجرمِ عظیم

کتنے بے درد ہیں احسان فراموش ہیں ہم

کتنے ظالم ہیں ستم کوشش ہیں ہم

( دیکھو اور اُداس لہجے میں )

خالدہ ! کتنی بد بخت ہے تو

کتنی بے رنگ ہے معصوم جوانی تیری

تیری قسمت میں نہیں ہے شاید

کہ تری مانگ میں افشاں کے ستارے چمکیں

کہ ترے ہاتھوں میں گلزارِ حنا کے مہکیں

تیری تقدیر میں محنت کے سیاہاں ہیں فقط

اور ماں باپ کی بوڑھی لاشیں

بد بخت ہے تو !

( سسکیاں لینے لگتی ہے — دُور سے خالده کے گنگانے کی آواز آتی ہے )

بوڑھا : سُن !

سُن یہ آواز کہ ہے اس میں نہاں

تیری بیٹی کا سسکتا فردا

غمِ فشاں، نوحہ کناں!

خالدہ میری نظر میں بھی بے معصوم مگر  
مجھ کو اس ہنستے ہوئے شہر سے خوف آتا ہے

اس کے ہنگاموں سے رعنائیوں سے  
جگمگاتی ہوئی راہوں سے، چمکتے ہوئے بازاروں سے

نہقوں اور بھٹکتی ہوئی خوشبوؤں سے

اس کے نغموں سے، جسیں رنگوں سے

اس کی دیواروں سے نظاروں سے خوف آتا ہے

تو نہیں جانتی

اس شہر کی یہ روشنیاں

چھین لے جائیں گی اک روز ترے اور مرے گھر کا یہ نقا سا یہ معصوم چراغ

آنکھ کا نور، بڑھا پے کا سکوں۔ خالدہ

(خالدہ کی آواز ابھرتی ہے)

خالدہ: اے روشنیوں کے شہر

اے روشنیوں کے شہر

سورج ڈوب چلا تو کتنے دیپ جلے  
شام کے سائے روشنیوں میں ڈوب چلے  
یہ خوشبو کے بو جھل جھونکے  
یہ کرنوں کی نہر

اے روشنیوں کے شہر  
اے روشنیوں کے شہر

یہ لوگوں کے ہنستے ارمانوں کے روپ  
رات ہوئی تو دمک اُٹھی چہرے کی ٹھوپ  
میرے دل میں کیوں ہے اک  
انجانے درد کی لہر

اے روشنیوں کے شہر  
اے روشنیوں کے شہر

تیرے ہنگاموں کی دنیا نور ہی نور  
میرے دھیان میں تاریکی ہے، میں مجبور  
میں کیا جانوں میں کیا سمجھوں  
تو امرت یا زہر

اے روشنیوں کے شہر  
اے روشنیوں کے شہر

( نغز فیڈ آؤٹ ہو جاتا ہے اور موسیقی سے منظر بدلنے  
کا تاثر پیدا ہوتا ہے۔ ہاں میں ایک مصور کی تصویروں کی  
نمائش ہے، ہجوم کی ہلی چکی آوازوں کے اثرات )

## دوسرا منظر

آواز ع۱ : خوب تصویریں ہیں  
ع۲ : کتنی ترتیب سے آویزاں ہیں  
ع۳ : ہاں کسی فن کی نمائش بھی تو اک فن ہے

- ۲۷ : ذرا دیکھو تو
- ۱ : اس طرف دیکھو یہ تصویر
- ۲۸ : ”غزالی صحرا“ فن کی معراج ہے یہ۔ جس طرح قاف کی آوارہ  
پری ہو کوئی
- ۱ : اے مصوّر ترے ہاتھوں کی بلائیں لے لوں
- ۲۹ : خوب تصویر بنائی مرے بہلانے کو
- ۱ : ”صبح نو“
- ۳۰ : قابلِ داد ہے ان رنگوں کی آمیزش بھی
- ۳۱ : کتنے موزوں ہیں یہ باریک خطوط
- ۳۲ : نور و ظلمت کی کشاکش کا عجب منظر ہے
- ۱ : جس طرح شب کی قبا چاک ہوئی جاتی ہو
- ۳۳ : آبخار کلمہ کوہ سے گھرتا ہوا دریا، تو بہ!
- ۱ : کتنی بھری ہوئی ہر موج نظر آتی ہے
- جیسے ہر سنگِ گراں ٹوٹ کے بہ جائے گا
- جو بھی تصویر ہے شہکار ہے، فن پارہ ہے



سلمیٰ : ارے زاہدہ تم بھی موجود ہو  
 زاہدہ : کون ؟ سلمیٰ ..... یونہی بس چلی آئی تھی  
 اس مصوّر کے فن سے عقیدت ہے مجھ کو  
 سلمیٰ : بڑی خوبصورت تصاویر ہیں  
 زاہدہ : واقعی فن کے شہکار ہیں  
 سلمیٰ : جس کو دیکھو وہی نقش پائے مصوّر میں گم، بہت بنا ہے  
 ارے ! خالدہ اور یہاں  
 زاہدہ : کیوں اسے دیکھ کر تم کو حیرت ہوئی  
 سلمیٰ : بچاری کی تقدیر میں صرف اسکول ہے اور گھر ہے  
 زاہدہ : مگر آج تو وہ نمائش میں آئی ہوئی ہے  
 خدا جانے کیسے بچاری کا مفلوج باپ اور معذور ماں  
 دونوں اس کے سہارے پہ زندہ ہیں .....  
 اور خالدہ خود بھی اس عمر میں فلسفی بن چکی ہے  
 کہ جیسے کسی اور دنیا کی باسی یہاں آگئی ہو  
 اسے آرٹ سے ہے لگاؤ

مگر زندگی کے کسی اور رخ سے محبت نہیں ہے

زاہدہ : بچاری اکیلی کھڑی ہے

چلو اس سے باتیں کریں

ساہلی : زاہدہ تم نہیں جانتیں

اس کی دنیا انہیں سرد نہائیوں ہی سے آباد ہے

دیکھ لو ایک تصویر کے سامنے کیسے مہوت ہے

زاہدہ : اور ہاں اس کے ہونٹوں کی جنبش کہ جیسے کوئی خود سے محو سخن ہو

ساہلی : چلو اب چلیں لوگ جانے لگے ہیں

(ہجوم کی آمازیں فیڈ آؤٹ ہو جاتی ہیں)

خالدہ : (اپنے آپ سے) یہ تصویر کس شہر کی ہے؟ سماں

کتنا مانوس ہے

جیسے میری نگاہیں اسے روز و شب دیکھتی ہوں

یہ اونچی عمارات یہ جگمگاتے در و بام۔ روشن درپچے

یہ شفاف سڑکیں بھرکتے بادلوں میں خوش باش انساں

حسِ رقص گاہوں میں یہ قہقہے، قہقہے  
 زندگی، روشنی۔ زندگی، روشنی  
 اور یہ ایک گوشے کے سائے میں ڈوبا مکان  
 نیم واک دریا  
 یہ کیوں روشنی کے سمندر کی قربت میں بھی  
 اک کرن سے بھی محروم ہے۔ کیوں؟  
 نہیں، یہ چمکتا ہوا شہر۔  
 اور یہ اندھیروں میں ڈوبا مکان  
 جیسے میرا ہی شہر اور۔ میرا مکان ہو

مصنوع

مصنوع! یہ کس کا مکان ہے؟

مصنوع: یہ کس کا مکان ہے؟ یہ کس کا مکان ہے،  
 مجھے خود نہیں علم یہ روشنی سے چمکتا ہوا جگمگاتا ہوا شہر کس کا ہے  
 اور یہ اندھیرے میں ڈوبا مکان خود مرے واسطے اجنبی ہے  
 خالہ: (چومک کر) کون؟

مصوّر: نانون! میں ہی وہ مجرم مصوّر ہوں جس کی پریشان تصویر نے آپ  
کے ذہن کو اتنا الجھا دیا ہے،  
بھی لوگ میری بنائی ہوئی ان تصاویر کو دیکھ کر جا چکے ہیں  
مگر ان کی آنکھیں  
فقط شوخ رنگوں، چمکتی لکیروں، فسوں کا رقصوں میں کھوئی رہی ہیں  
بھی نے فقط جگمگاتے ہوئے شہر کا نور دیکھا  
مگر بھول کر بھی کوئی اس اندھیرے مکان تک نہ پہنچا  
یہ سایوں کی دنیا، اندھیروں کا مسکن  
مصوّر کا اک نقش نوحہ کناں ہے  
یہ ناکام کاوش!  
مری ناتمام آرزو اس ہجوم فراداں میں بھی  
اک نگاہِ کرم کو ترستی رہی ہے  
یہ توہین فنکار کی موت ہے  
ہاں یہ توہین۔ فنکار کی موت ہے  
نحالہ: مصوّر مگر اس کی..... قیمت؟

مصوّر: فقط قدردانی

خالده: مراد غا ہے..... اگر میں اسے لینا چاہوں

مصوّر: نہیں یہ ابھی نامکمل ہے

خالده: وہ کس طرح؟

مصوّر: اس اندھیرے مکاں کا دریچہ

ابھی منتظر ہے کسی ایسے پکیر کا

جس کے رگ و پے میں یہ جگمگاتا ہوا شہر طوفان اٹھالے

مگر اس کے قدموں میں ساحل کی زنجیرِ ظلمت پڑی ہو

یہی نور و ظلمت کی سہیم کشاکش

مرے شاہ پارے کو تکمیل کا رنگ دے گی

مجھے اس خیالی ہیولے کی، اس پکیرِ خواب کی جھتھو ہے

نہ جانے یہ تصویر کب تک ادھوری رہے گی

نہ جانے یہ تصویر کب تک ادھوری رہے گی

(اپنے آپ میں کھونے ہوئے بے میں)

یہ خاتون تصویر میں کس قدر کھو گئی ہے

یہ بکھری ہوئی زلف - جیسے زمانے کا دکھ اس پر سایہ فلک ہو  
 یہ نغمے نغمے نکلیں - کہ جیسے کسی خواب گول جھیل میں  
 دو کنوں شام بہتی کے کمرے میں پلٹے ہوئے ہوں  
 یہ گلزار لب جیسے باغ جوانی کی کلیاں بہاروں کے انجام سے باخبر ہوں  
 یہ معصوم چہرہ کہ جیسے کسی جگمگاتے ہوئے شہر پر دھند سی چھا گئی ہو  
 مسلسل اُداسی میں ڈوبی ہوئی نوجوانی  
 خموشی میں بھی نوحہ گر ہے  
 یہ پکیر وہی ہے جسے میں نے  
 مغموم صبحوں میں خاموش شاموں میں، ویران راتوں میں ڈھونڈا  
 مجھے مل گیا میرے تاریک و تنہا مکاں کا میکس  
 (قریب آتے ہوئے) اجنبی نیک خاتون! میں آپ کی قدر دانی کا مشکور ہوں  
 میرے فن کا تعافضاً بھی یہ ہے کہ میں آپ کی نذر کردوں یہ تصویر  
 لیکن اگر آپ کچھ روز اس نامکمل ہیولے کی تکمیل تک ایک زحمت اٹھائیں  
 خالہ ہ : وہ کیسے؟

مصوّر: مری آرزو ہے کہ میں اس اندھیرے مکاں کے درتچے میں

اس روشنی کی کرن کھینچ لاؤں  
 جو اس جگمگاتے ہوئے شہر کی تابناکی سے تابندہ تر ہو  
 اگر آپ کچھ روز تک شام کو چند لمحے  
 مرے سامنے آ کے بیٹھیں  
 تو میں آپ کو اپنی تصویر کے اس درتپکے کی زینت بنا دوں  
 یہ شاہکار جس دن مکمل ہو۔ بس آپ کا ہے  
 خالدہ : مصوّر۔ مجھے تیرے فن سے عقیدت ہے  
 گر میری موجودگی تیرے فن کے کسی کام آئے  
 تو میں..... خواہ کچھ ہو۔ یہاں روز آتی رہوں گی  
 ارے شام ڈھلنے کو ہے..... لوگ سب جا چکے  
 مجھ کو لازم ہے اب میں بھی جاؤں  
 مصوّر: توکل شام؟  
 خالدہ: ہاں میں ضرور آؤں گی

## تیسرا منظر

(دہی جو پہلے منظر میں ہے)

بورٹھا: آمنہ!

ہو چکی شام مگر خالدہ اسکول سے اب تک نہیں واپس آئی

دوسو سے مجھ کو پریشان کیے دیتے ہیں

آمنہ: آج کچھ دیر سے آنے کے لیے اس نے کہا تھا مجھ سے

اس کے اسکول کے پاس

اک نمائش تھی۔ وہیں آج اسے جانا تھا

ابھی آتی ہوگی

بورٹھا: ہوں، تو اب

اُس کو بھی اس شہر کی رنگینیاں بہکانے لگیں

آخر اس پر بھی یہ پرچھائیاں اب چھانے لگیں

آہ اس شہر کی یہ روشنیاں!



کتنے معصوم چراغوں کو بجھا دیتی ہیں

کتنے تاریک مکانوں کو لٹا دیتی ہیں

آہِ اس شہر کی یہ روشنیاں !

آمنہ : جانے کیوں واہے بدظن کیے دیتے ہیں تمہیں

خود سے، ماحول سے، بیٹی سے، بسھی دنیا سے !

واہے کتنے گناہوں کو جنم دیتے ہیں

آدمی اپنے تراشے ہوئے بُت پوجتا ہے

بم کہ اب عمر کی اس منزلِ تاریک میں ہیں

جس میں اک شمع کی موہوم سی ضو

ایک ہلکی سی کرن

خیرہ کر دیتی ہے آنکھوں کو۔ وہاں

تابِ نظار گئی مشعلِ خورشید کے

اپنی محرومی کا احساس ہے، اس تنگ نگاہی کا سبب

خود نہیں رکھتے تو اوروں کے بجھاتے ہیں چراغ

بوڑھا : ٹھیک کہتی ہو مگر

یہ مرے واہے وہ تلخ حقائق ہیں جنہیں

میری بے نور نگاہیں ہی فقط دیکھتی ہیں

یہ نظر سوز نظارے یہ بھرکتے منظر

یہ چکا چوند، یہ جلووں کا ہجوم

رنگ و آہنگ کا طوفان۔ یہ سیل انوار

اک طمع ہے، نمائش ہے، دکھاوا ہے جسے

اک فسوں کار نے ہر سمت سجا رکھا ہے

ہائے اس سادہ و معصوم نظر کی قسمت

جو فقط ظاہری جلووں سے ہو مسحور مگر

موت کے دم سے بیگانہ رہے

اپنے انجام سے بیگانہ رہے

(خالدہ کے قدموں کی چاپ مٹائی دیتی ہے)

آمنہ : خالده آگئی۔ بہتر ہے کہ خاموش رہیں

بوڑھا : میں تو خاموش ہوں، خاموش ہی ہو جاؤں گا

میں تو خاموش ہوں، خاموش ہی ہو جاؤں گا

## چوتھا منظر

مصوّر کا کمرہ، چاروں طرف نامکمل تصویریں بکھری پڑی ہیں، جن پر گرد کی تہ جم چکی ہے، مصوّر روشنیوں کے شہزادے کی تصویر ایزل پر رکھے اس کے سامنے بیٹھا کام کر رہا ہے۔ اب ایک تصویر میں تاریک مکان کی جگہ روشن مکان نے لے لی ہے

مصوّر: تیری تصویر کہ خوابوں کا جہاں ہو جیسے

میرا دل میری تمنا، مری جاں ہو جیسے

چشمِ زگس کو میں کچھ اور بھی حیراں کر دوں

زلفِ آوارہ کو کچھ اور پریشاں کر دوں

حسن کو پیرہنِ رنگ میں نہپاں کر دوں

گھیل میں پر تو ہمتا ب رواں ہو جیسے

تیری تصویر کہ خوابوں کا جہاں ہو جیسے

جلوہ افروز ہو پردوں میں بھی افسونِ شباب  
جس طرح شیشے سے نہ چھپے عکسِ شراب  
آپ سے آپ رکھلے جاتے ہیں ہونٹوں کے گلاب  
آمدِ صبح بہاراں کا سماں ہو جیسے  
تیری تصویر کہ خوابوں کا جہاں ہو جیسے  
کس قدر سادہ و رنگین ہے جوانی تیری  
میرے ہر نقش میں پنہاں ہے کہانی تیری  
فن کی معراج ہے تصویرِ بنانی تیری  
ہر مصوّر تری جانب نگراں ہو جیسے  
تیری تصویر کہ خوابوں کا جہاں ہو جیسے

(خالہ کے قدموں کی چاپ۔ کرے کا دروازہ

کھلتا ہے اور مصوّر خاموش ہو جاتا ہے)

مصوّر: کون؟ تم خالہ، آؤ بیٹھو

خالہ: مصوّر، بڑے خوش نظر آرہے ہو

کہ جیسے جہاں بھر کی دولت تمہیں مل گئی ہو

مصوّر: بہت خوش ہوں میں، واقعی۔ جس طرح ایک در یوزہ گر کو  
 کوئی بخش دے ہفت اقلیم کی بادشاہت  
 خالدہ: ذرا ہم بھی جانیں کہ وہ کون حاتم ہے اور کونسی بادشاہت  
 ہے جس کے سبب تم دفور مسرت سے نغمہ بلبانتے  
 مصوّر: سخاوت اگر ہو تو ایسی  
 کہ دستِ کرم اپنی بخشش سے خود بے خبر ہو  
 مرے سامنے ہیں وہ بخشندہ بادشاہت  
 خالدہ: (سرت سے) مصوّر!  
 مصوّر: مری نا تمام آرزو آج پوری ہوئی ہے  
 یہ تصویر میری تمنا کی معراج  
 دیکھو۔ اندھیرے مکاں کے درپچھے میں  
 یہ روشنی کی کرن۔ کس قدر صوفشاں ہے  
 خالدہ: تو کیا یہ اندھیروں میں ڈوبا مرا ہی مکاں تھا  
 جہاں آج تابانیاں موجزن ہیں؟  
 مصوّر: نہیں تم تو خود روشنی ہو

ستاروں کے گھر کب اندھیرے ہوئے ہیں

یہ ظلمت میں ڈوبا مکاں

ایک فنکار کا نمکدہ، ایک مصور کا تصویر خانہ تھا جس پر

زمانے کی بے اعتنائی کے سائے پرافشاں رہے ہیں

کسی نے تمہارے سوا یہ نہ دیکھا

کہ اس سیلِ رنگ و طرب میں بھی آخر کوئی نوحہ کرے

تمہارا کرم تھا کہ تم حسبِ وعدہ

مرے فن کی تکمیل کو میرے ظلمت کدے میں کئی روز تک

روشنی لے کے آتی رہی ہو

حالہ: تو کیا اے مصور، تمہارا مکاں بھی اندھیروں میں گم تھا؟

تو کیا ہر مکاں تیرہ وتار سایوں میں ڈوبا ہوا ہے؟

یہ سب روشنی پھر کہاں کھو گئی ہے؟

کہاں ہے وہ خورشید، وہ منبع نور؟

وہ روشنی کا سمندر

کہ جس کے لیے تیرہ وتار دنیا میں شام و سحر منتظر ہیں

مصوّر تمہیں روشنی کی ضرورت نہیں  
میرا تاریک گھراک کرن کو ترستا ہے  
اور یہ کرن . . . . . یہ کرن؟

مصوّر: ہاں تمہاری ہے اور حسب وعدہ یہ تصویر حاضر ہے

اب اس مکان میں اندھیرا نہیں  
یہ بھی اس جگمگاتے ہوئے شہر کا ایک حصہ ہے  
یہ تودہ تیرگی سیل انوار میں گھل گیا۔ مل گیا۔  
روشنی تو ملی۔ روشنی تو ملی

خالدہ: اچانک تمہاری نگاہوں میں کس سوچ کے دائرے تیرنے  
لگ گئے ہیں

یہ ایک مسرت کی لہروں میں کن حسرتوں کے بھنور پڑ گئے  
جس طرح تم پل بھر میں ہی چھن گئی ہفت اقلیم کی بادشاہت  
کہو . . . . . چپ ہو کیوں . . . . . کچھ تو بولو، مصوّر

مصوّر: نہیں کچھ نہیں، سوچتا ہوں کہ جب چاند تارے بھی  
محلج ہیں روشنی کے

تو پتھر میں اندھیروں کا باسی  
کہ جس کے مقدر میں تاریکیاں ہیں اندھیرے ہیں  
کیوں آرزوئے ضیاء میں۔ اُجالوں سے شکوہ کناں ہوں  
مجھے میری تاریکیاں چاہئیں، صرف تاریکیاں، صرف تاریکیاں  
مجھے جگمگاتے ہوئے شہر نے کتنا دھوکا دیا ہے  
کہ میں اپنے فن کا گلا گھونٹ کر سیل انوار میں بہہ چلا تھا  
مصوّر کی دنیا تو ظلمت کدہ ہے  
اسے جگمگاتے ہوئے شہر سے کیا؟  
تو.... خاتون.... کل شام میں آپ کے شہر کو چھوڑ جاؤں گا  
کل شام، اسی وقت  
خالدہ: تو کیا واقعی تم مرے شہر کو چھوڑ کر جا رہے ہو؟  
مصوّر نہ جاؤ.... نہ جاؤ مصوّر،  
مصوّر: مجھے صرف فن سے محبت ہے  
شہروں سے، لوگوں سے، صبحوں سے، شاموں سے نسبت نہیں ہے  
مجھے آپ سے آپ کا عکس پیارا ہے



جو میں نے خونِ جگر سے سجایا ہے، روشن کیا ہے  
 اسی کے لیے میں یہاں چند دن رک گیا تھا  
 اور اب جب مکمل ہے یہ نقش - میں جا رہا ہوں  
 ابھی جانے کتنے ہیوں لے مرے منظر ہیں  
 ابھی جانے کتنے ہیوں لے مرے منظر ہیں

## پانچواں منظر

(وہی جو پہلا منظر ہے)

بوڑھا: آمنہ! ہو چکی شام مگر خالدہ گھر آئی نہیں  
 پانچویں کی بات ہے۔ کیوں آج پریشاں ہے طبیعت میری  
 آمنہ: ابھی آتی ہوگی  
 بوڑھا: ابھی آتی ہوگی  
 اب تو یہ روز کا معمول ہوا  
 خالدہ شام سے پہلے کبھی گھر آتی نہیں

اور گھر آئے تو اپنے ہی خیالوں میں مگن رہتی ہے  
نہ اسے باپ کا غم ہے نہ اسے ماں کا خیال  
طور بے طور ہوئے جاتے ہیں  
اس کے انداز ہی کچھ اور ہوئے جاتے ہیں  
آمنہ: جانے یہ واہمے کب ختم تمہارے ہوں گے  
تم کو معلوم تو ہے

خالدہ ان دنوں اسکول میں مصروف بہت رہتی ہے  
صبح سے شام تک

اک اذیت میں گرفتار ہے نازک پتی  
بوڑھا: چاہے تم کچھ بھی کہو (تنخ بچے میں) کل سے اب خالدہ اسکول  
نہیں جائے گی

(خالدہ کے قدموں کی چاپ)

آمنہ: خالدہ آگئی  
بوڑھا: کل سے اب خالدہ اسکول نہیں جائے گی  
خالدہ: کیا ہوا؟

بوڑھا: خالدہ! کل سے تم اسکول نہیں جاؤ گی  
سن لیا؟ کل سے تم اسکول نہیں جاؤ گی  
خالدہ: ماں.... مگر

بوڑھا: بس نہیں جاؤ گی تم  
آہنہ: لیکن اتنا سوچو

خالدہ نوکری چھوڑے گی تو ہم کیسے جیئیں گے آخر؟  
تم بھی معذور ہو.... میں بھی مجبور

دوسرا کوئی سہارا بھی نہیں

بوڑھا: واسے محرومی تقدیر کہ جس کے باعث

آج میں اپنی جواں بیٹی پر

بار ہوں۔۔۔ بارگراں

پھر بھی میں یہ کبھی برداشت نہیں کر سکتا

خالدہ، باپ کی محتاجی و معذوری کے پردے میں مری

اتنی تذلیل کرے

اس سے پہلے کہ یہ افلاس مرا

مری غیرت مری ناموس کا نیلام کرے  
میں بجا دوں گا ہر اک شمع حیات  
زندگی، موت سے بدتر ہے اگر غیرت و ناموس نہیں.....  
کچھ بھی ہو  
مجھ کو منظور ہے ہر ایک عذاب  
مجھ کو منظور ہے ہر ایک عذاب  
( شدت سے کھاتا ہے )

موسیقی

(شام کا منظر۔ گھر مائل سات بجاتا ہے۔ کسی آباد شہر کا بازار  
مارن، گھنٹیوں، قہقہوں اور بال روم کی موسیقی کے اثرات)

## چھٹا منظر

(وہی پہلا منظر۔ کھرکی سے روشنیوں کا شہر دکھائی دے رہا ہے۔  
موسیقی کی آواز لوگوں کے قہقہوں میں گھلتی جا رہی ہے۔ کرسی خالی ہے  
۔ خالہ کھرکی سے گل کھڑی باہر دیکھ رہی ہے)  
خالہ: (اپنے آپ سے) آہ یہ شام کس درجہ اندوہگیں ہے  
مگر آج بھی شہر کا ہے یہ عالم

کہ ہر سمت جیسے چراغاں ہوا ہو  
 وہی روز کے زمزمے، قمقمے، قمقمے جیسے جشنِ طرب ہو  
 وہی جگمگاتے درو بام، روشن درتپے  
 وہی رقص گاہوں کے منظر  
 یہ نغموں کا سیلاب گیتوں کی کرنیں  
 بھڑکتے ببادوں میں خوش باش رہگیر، خوش سجت پیکر  
 وہی زندگی روشنی۔ روشنی زندگی  
 اور میرا مکان۔ اے مصوّر، یہ تصویر میری نہیں ہے  
 نہیں..... میری دنیا میں اب تک اندھیرے بسے ہیں  
 یہاں ظلمتیں اب بھی نوحہ کناں ہیں مصوّر  
 مصوّر کی خیالی آواز: نہیں تم تو خود روشنی ہو  
 ستاروں کے گھر کب اندھیرے ہوئے ہیں  
 مجھے جگمگاتے ہوئے شہر نے کتنا دھوکا دیا تھا  
 کہ میں اپنے فن کو سمجھتا ہوا چھوڑ کر  
 سیل انوار میں بہہ چلا تھا

مستور کی دنیا تو ظلمت کدہ ہے  
 میں جب گمگاتا ہوا شہر کل چھوڑ جاؤں گا  
 کتنے ہیولے مرے منتظر ہیں  
 خالدہ : مجھے چھوڑ کر تم کہاں جا رہے ہو  
 مگر.... ہاں۔ تمہیں اپنے فن سے غرض  
 اپنے بے جان رنگوں، ادھوری لکیروں سے  
 خاموش سایوں سے، ساکن ہیولوں سے اُلفت ہے  
 تم نقش گر ہو، تمہارے لیے زندگی میں  
 دھڑکتے دلوں، گنگناتے لبوں، جھلملاتے چراغوں لکیتی شعاعوں میں  
 کچھ بھی نہیں ہے!  
 فقط کاغذی بُت، خیالی صنم، سرد لاشیں  
 تمہاری نگاہوں کے مرکز۔ مگر بولتی زندگی سے گریزاں  
 بوڑھا: (خیالی آواز) خالدہ، کل سے تم اسکول نہیں جاؤ گی  
 خالدہ، کل سے تم اسکول نہیں جاؤ گی  
 آمنہ: (خیالی آواز) خالدہ نوکری چھوڑے گی تو ہم کیسے جنیں گے آخر

تم بھی معذور ہو میں بھی مجبور

دوسرا کوئی سہارا بھی نہیں

حالہ ۵ : نہیں میری دنیا بھی لاشوں کا گھر ہے

میں کب تک یہ لاشیں اٹھائے اندھیروں میں بھٹکوں  
میری زندگی سرد لاشوں کے بارگراں سے سسکنے لگی ہے

مصنوع! مجھے اب تمھاری ضرورت نہیں ہے

کہ تم بھی اسی جگمگاتے ہوئے شہر کی اک کرن تھے

تمھارا وجود ایک زرتاب ذرہ تھا جو

اپنے مرکز سے پھر جا ملا

تم بھی اس شہر کے ایک جگنو تھے

جو ان اندھیروں میں اک پل کا مہمان تھا اور بس

اک کرن، ایک جگنو سے ظلمت کی دیوار کب گر سکی ہے

یہ لاشیں

کہ جن کے بے میں نے اپنی دھڑکتی جوانی کو مفلوج رکھا ہے

اب وہ بھی مجھ کو فقط باعثِ ننگ گردانتی ہیں

تو کیا وہ مقدس فریضہ مرا جرم تھا جس کی خاطر  
 میں اک لاش بن کر اندھیروں میں ڈوبی رہی ہوں  
 تو کیا یہ مری زندگی پتھر کی طرح  
 تا ابد روشنی سے گریزاں رہے گی  
 مرے سامنے اک طرف یہ چمکتا ہوا شہر ہے  
 روشنی کا مندر ہے

بحرِ سرد لاشوں سے بیگانہ ہنستی ہوئی زندگی کا جہاں ہے  
 اور اک سمت ساحل کی زنجیرِ ظلمتِ مری آرزوؤں کی قاتل  
 ادھر روشنی - زندگی

اور ادھر - موت، اور موت کی تیرگی

اگر یہ اُجالے مری دسترس میں نہیں ہیں  
 تو پھر، موت کی مستقل تیرگی کو نہ کیوں اپنا مسکن بنا لوں؟  
 میں اس نور و ظلمت کو اب توڑ دوں گی  
 فقط موت ہی میری اس کشمکش کا مداوا ہے

میں توڑ دوں گی یہ زنجیرِ ظلمت، شعاؤں بھرے شہر (درپچھے چھوٹکاتی ہے)



## بوڑھا : خالدہ ! خالدہ !

(نگین بسینتی)

آہ اے شہر، چمکتے ہوئے ہنستے ہوئے شہر  
 کتنا بے رحم ہے سفاک ہے تو  
 تیرے بے خواب درتپوں کے اُجالے جلا د  
 تیرے شب تاب ستونوں کی ضیا، تیغِ ستم  
 تیرے نغموں کی کھنک، ساغرِ سم  
 تیری صوبار عمارات ہیں، مقتل گاہیں  
 تیری رعنائیاں، آنکھوں کا فریب  
 یہ ترا حسنِ طمع ہے، نمائش ہے فقط  
 ریگِ رواں، موجِ سراب !  
 تو ہی قاتل ہے مرا اور مری بیٹی کا  
 تو ہی قاتل ہے مرا اور مری بیٹی کا  
 اے چمکتے ہوئے شہر  
 اے چمکتے ہوئے شہر

ساحل

کی

ریخت

( سمندر کی لہروں کا خروش — آبی پرندوں کی صدائیں  
 — بعض ساحل نشینوں کی آوازیں اور قمقے — دور  
 سے دھیمی آوازوں میں ملا حوں کا گیت سنائی دیتا ہے )

سلیمان : ( خود کلامی کے انداز میں )

سمندر کی یہ نیلگوں وسعتیں کتنی سحر آفریں ہیں  
 ہواؤں کی مناک خوشبو

تھکے ذہن کو کتنی آسودگی بخشتی ہے

سیر شام

جب جھلملاتی ہے بھگی ہوئی روشنی ساحلوں کی  
 تو کتنے ہی گلزنگ چہرے فضاتاب پیکر سنہرے بدن  
 چاند تاروں کی مانند اترتے ہیں

اس تختہ ریگ پر جس پہ میں بھی کھڑا ہوں  
ادا اس اور تنہا

کوئی بھی تو ان میں نہیں ہے  
جو آکر مرے خواب زاروں کے  
خاموش و ویراں جزیروں کو دیکھے  
جو تنہائیوں کے سمندر میں ڈوبے ہوئے

بیس برسوں سے اب تک  
زمانے کی آنکھوں سے اوجھل  
کسی اجنبی چاپ کے منتظر ہیں  
اگر کوئی آتا

تو بس۔ میری تنہائیوں کے سمندر کو  
ساحل سے ہی دیکھتا

اور پھر لوٹ جاتا

کسے کیا خبر

کون مجبورِ غم ان جزیروں میں محصور

خوابوں کی دنیا میں نوحہ کناں ہے

کہ میں ایک موج

اور منزل مری ہے جابِ گریزاں

جابِ گریزاں تک کب کوئی موج پہنچی

مسافر کے ہمراہ منزل بھی گرم سفر ہے

(سمندری لہروں کا اثر)

مری زندگی تاجکے کھراؤد خوابوں میں ڈوبی رہے گی

مجھے اب یقین ہو چلا ہے

صداؤں کی شمعیں جھکتی رہیں گی

مگر میری خاموشی و تاریکی تنہائیوں میں اُجالا نہ ہوگا

اُجالا نہ ہوگا.... اُجالا نہ ہوگا

(لہروں کا صوتی اثر اور دجیٹا نہ تمقہ)

ہمزا: اُجالا نہ ہوگا....

سلیمان: کون... تو کون ہے؟

جو مری سوچ پر خندہ زن ہے

کہ میں تیری آواز سُنتا ہوں لیکن تجھے دیکھ سکتا نہیں  
کہ میں تیرے قدموں کی آہٹ سے بھی بے خبر اور تو  
میرے خوابوں کی گونجاہر تک سُن رہا ہے  
بتا کون ہے؟ .... تو کہاں ہے؟  
ہمزاد: مجھے دیکھ سکتی نہیں تیری آنکھیں  
مجھے دیکھ سکتی نہیں تیری آنکھیں  
مگر میں ترے پاس ہوں  
میں ترے ساتھ ہوں  
سالہا سال سے  
میں تجھے جانتا ہوں  
تری سوچ بھی میری نظروں سے مخفی نہیں  
میں ازل سے ترا زرداں — تیرا سایہ  
مگر ایسا سایہ جو تارکیوں میں بھی مرنا نہیں  
ظلمتوں میں بھی ہمراہ رہتا ہے  
میں تیرا ہمزاد

جو ہر قدم، تیری راہوں کے ہر بیج و خم  
 تیری سانسوں کے ہر زیر و بم سے شناسا ہوں  
 سلیمان : اگر تو مرارازداں ہے  
 مری تلخ محرومیوں سے ہے واقف  
 تو کیا پھر یہی ہے شعارِ وفا  
 ایک محروم قسمت کو تسکین دینے کے بدلے  
 تمسخر کے نشتر چھوئے  
 تو کیا بس ترے پاس اک نامرادِ ازل کے لیے  
 صرف تضحیک کے تازیانے ہیں  
 ہمدرد آنکھوں کے آنسو نہیں ہیں،

ہمزاد : نہیں تو نہیں جانتا  
 تو کہ تجھ کو کبھی آج تک میری موجودگی  
 میری قربت کا احساس ہونے نہ پایا  
 کہ میں تیری آشفستگی پر  
 تری زلیلت کی بیکلی پر شب و روز

آنسو بہاتا رہا ہوں  
مگر ایک سائے کی وقعت ہی کیا ہے  
جو دیوار کے ساتھ رہ کر بھی  
گرنے سے اُس کو نہیں روک سکتا  
تری زندگی بھی ہے مائل بہ افتادگی  
اور میں ایک بے جان سایہ  
گمراہ  
یہ آواز  
جو زندگی کی صدا ہے  
جو میرے لیے میری ہمدردیوں سے سوا ہے  
ذرا سن!

(پس منظر سے مانجھیوں کا گیت اُبھرتا ہے)

رُت طوفانی گہرا پانی قدم قدم منجدھار  
تیز ہوائیں دل دہلائیں منزل ہے دشوار  
اے مانجھی ہشیار  
اے مانجھی ہشیار



جیون اک طوفانی ساگر ہر دم موج کے ریلے  
 تنہائی کا سفر کڑا ہے ساتھ کسی کو لے لے  
 کس نے ایسے صدمے جھیلے کون ہوا ہے پار  
 اے مانجھی ہشیار  
 اے مانجھی ہشیار

تیرے خوابوں کی دنیا میں دُور بہت دیوانے  
 راہ میں سانس اُکھڑ جاتی ہے رستے میں اُنجانے  
 بازو شل ہو جائیں تو کب کام آئے پتوار  
 اے مانجھی ہشیار  
 اے مانجھی ہشیار

نغمہ فید آؤٹ ہو جاتا ہے  
 طوفانی لہروں کا صوتی اثر

ہمزاد : سنا تو نے ؟  
 یہ زندگی کی صدا ہے  
 جو طوفانِ ہستی میں بھی

کن اداؤں سے نغمہ سرا ہے

یہی تیرے دُکھ کی دوا ہے

سلیمان : نہیں میری محرومیوں کا کوئی بھی مداوا نہیں

اور میں

زندگی کا سفینہ شب و روز کھیتا رہا ہوں

فقط تند لہریں ہی میرا مقدر رہی ہیں

مگر اب مرے دست و بازو بہت تھک چکے ہیں

یہ معمول

دو چار دن کا

برس دو برس کا نہیں

بیس برسوں سے ہر شام

میں اس سمندر کی بیتابیاں دیکھتا ہوں

یہ موجیں مری آشنا ہیں

میں ان کے اشارے سمجھتا ہوں

جیسے یہ کہتی ہوں

آؤ۔۔ یہیں ہے تمہارے حسیں خواب زاروں کا مدفن

یہاں ایسی گہرائیاں ہیں

کہ جن میں ہمالہ سے کہسار بھی ڈوب جائیں

کہ چشمِ خضر بھی نشاں تک نہ پائے

جہاں اتنی وسعت ہو

اتنی کشادہ دلی ہو

وہاں ایک کمزور انسان

پرِ گاہ سے بھی ہے کم تر

تو پھر کیوں نہ ہیں

زندگی کا سفینہ

سکوں بخش موجوں میں غرقاب کردوں

ہمزاد : ٹھہر۔۔ یہ تراویہم ہے

تو کہ خود اپنی تنہائیوں کا ہے محرم

ذرا سوچ کیا تیری دنیا میں کوئی نہ آیا

ذرا بیس برسوں کی گزری ہوئی منزلوں کی طرف

لوٹ کر دیکھ

کیا کوئی دل بھی تری آرزو میں نہ دھڑکا  
کوئی زلف بھی تیری خاطر نہ بکھری  
کوئی آنکھ ایسی نہ تھتی جس کی پلکوں پہ تیرے لیے  
آنسوؤں کے ستارے دمکتے

ذرا سوچ ناواں

یہ سب کچھ تھا لیکن

تری زندگی ایک ساحل کی مانند تھی  
جو سدا بھر سے لب بلب رہ کے بھی  
مستقل تشنگی کی گلہ مند ہو

سوچ ! اس تشنہ کامی کا باعث

سمندر ہے یا ریگ ساحل

سلیمان : مگر کون تھا وہ سمندر؟

میری زندگی تو فقط قلزم ریگ ہے

جس میں ہر دم سراپوں کی لہریں ہیں  
پانی کی بوندیں نہیں  
اور سراپوں کا حاصل  
بخز مرگِ تشنہ لبی اور کیا ہے  
فقط شوق کی آنکھوں اور تنہائیوں کے بگولوں سے  
کب تشنگی بچھ سکی ہے؟

ہمزاد : اور وہ بیلہ ؟

سلیمان : بیلہ .... بیلہ

بیلہ تو صحرا کا بادل بھی

جس کا گرم چند لمحوں کا سایہ

بھلا چند لمحوں کے سائے سے برسوں کی حدت کہیں کم ہوئی ہے؟

بیلہ کی آواز .... در چار لمحوں کی گونجار بھی

اور دو چار لمحوں کی گونجار .....

(پس نظر میں گیت اُبھرتا ہے)

بتا میرے خوابوں کے انجان ساکتی  
مری زندگی تجھ سے کب آشنا تھی  
گھٹائیں اٹھیں اور ہوا گنگنائی  
ترپتی ہوئی موج ساحل تک آئی  
وہ کیسا سماں تھا وہ کیسی فضا تھی  
بتا میرے خوابوں کے انجان ساکتی  
بدن میں سلگتی ہیں چنگاریاں سی  
یہی رت تھی پہلے بھی لیکن جدا تھی  
بتا میرے خوابوں کے انجان ساکتی  
حوال ہیں ابھی خواہشوں کے جزیرے  
چلو ہم بھی جائیں ادھر دھیرے دھیرے  
کہیں پھر نہ کہنا کہ وہ بے وفا تھی  
بتا میرے خوابوں کے انجان ساکتی

نبیلہ : بتا میرے ساکتی ....

مراگیت سن کر نہ جانے تمہیں

کیوں خموشی کے گرداب نے آیا ہے  
کہو کیا تمہیں میری آواز سن کر.....  
سلیمان : نبیلہ مجھے تیری آواز سن کر یہ محسوس ہوتا ہے  
جیسے

مجھے کوئی ایسے جزیروں سے آواز دیتا ہو  
جو میرے خوابوں میں آباد ہیں  
پر میری آنکھ ان کو نہیں دیکھ سکتی  
یہ آواز پل بھر کا جادو  
جو کانوں میں رس گھول دے  
اور آنکھوں سے بینائیاں چھین لے  
جس طرح معبدوں کی سبک گھنٹیاں ایک بیک بیک بج اٹھیں  
اور پجاری  
و فور عقیدت سے سر کو جھکالیں  
مگر ان کی آنکھیں  
دلوں میں بسائے ہوئے دیوتا کی جھلک کو بھی ترسیں

مرے سامنے تو ہے ..... پھر جی

مرے سامنے تو نہیں ہے

مجھے ایسا محسوس ہوتا ہے

سب واہمہ ہے۔ یہ سب واہمہ ہے

نبیلہ : سلیمان تمہیں اپنی آنکھوں پر شاید بھروسہ نہیں ہے

مگر زندگی کی یہ کیفیتیں اتنی سحر آفریں ہیں

کہ خود میں بھی ماحول سے بے خبر ہوں

چلو ان ہی کیفیتوں کے بہاؤ میں بہہ کر

اُفت کے کناروں کو چھو لیں

سلیمان !

سلیمان : معلوم کیوں میرا دل مجھ سے کہتا ہے

یہ چند لمحوں کا نشہ

سگستی ہوئی زندگی کے لیے اک فریبِ حبیب ہے

فقط چند لمحوں کا نشہ

کہ جس کے اترتے ہی



پھر تلخ محرومیاں مجھ کو ڈسنے لگیں گی  
 یہ رُت، یہ سماں، یہ سمندر کی بھسکی ہوا  
 یہ فضاؤں کی خوشبو، یہ تیری صداؤں کے گھنگھرو  
 فقط خواب کے شعبدے ہیں  
 فقط خواب کے شعبدے

اور خوابوں پہ کب تک بھروسہ نبیلہ  
 نبیلہ : یہ دو چار لمحے بھی اس زندگی میں بہت ہیں  
 جہاں ہر طرف اجنبیت کے سائے ہوں  
 بیگانگی کے اندھیرے ہوں  
 واں یہ ملاقات — یہ چند لمحوں کی روشن شعاعیں  
 بہت قیمتی ہیں

بہت قیمتی — آؤ ہم بھی سمندر کی لہروں کی مانند  
 اک دوسرے سے ملیں

اور دو چار لمحوں کی کیفیتوں کو غنیمت سمجھ کر  
 جدائی کا احساس تک بھول جائیں

کے کیا خبر

کل کا دن - اپنے آغوش میں

آج کی شام لائے نہ لائے

سلیمان : یہ لمحوں کی کیفیتیں عارضی ہیں نبیلہ

یہ لہریں

جو اک دوسرے کی تمنا سے مسحور ہو کر

کبھی آ کے شدت سے ملتی بھی ہیں تو

فقط ایک پل کے لیے

اور پھر اپنی ہستی بھی کھو بیٹھتی ہیں

فقط عارضی کیفیت کے بہاؤ میں

کیا زندگی ہے ؟

نبیلہ : یہی زندگی ہے سلیمان

یہی زندگی ہے

یہی ایک اک پل تو

برسوں کی پھیلی ہوئی آرزو کی متاع گراں ہے

وگرنہ

ازل سے ابد تک اگر کوئی سانسوں کے رشتے ملائے  
تو پھر اس کشاکش کی لذت کہاں ہو  
جو اک لہر کو دوسری لہروں کھینچتی ہے  
کناروں کو دیکھو

جو اک دوسرے کے مقابل ہیں  
لیکن طلب کی کشاکش سے محروم  
ان کے لیے زندگی بے حسی ہے  
سکونِ مسلسل کے مارے  
فقط حسرت و یاس کی ریگ سے مطمئن ہیں  
یہ اپنی ہی زنجیر کے صید....

یونہی رہیں گے.... ازل سے ابد تک

(سمندری لہروں کا خروش)

ہمزاد : سنا میرے ساتھی

یہی تھی وہ آواز

جو تیری سنان دنیا میں

لمحہ بہ لمحہ کھنکھتی رہی، اور تو اس کو بھی

واہموں کے کھلونوں کی جھنکار سمجھا

یہ صبح کا بادل سہی

پھر بھی تو چاہتا تو

سلگتی ہوئی تلخ تنہائیوں کے بیاباں میں

برسوں کے دکھ کی تپش بھول جاتا

مگر جب تری چشم سوزاں ہی

ابرِ کرم سے گریزاں رہی تو

کسی کو پھر الزام کیوں دو

تھی دست ساکتی

سوالی کا یہ حق نہیں ہے

کہ وہ اپنے بخشندہ مہرباں کی عنایت

کو شک کی نگاہوں سے دیکھے

سلیمان : مگر میں نے کس مہرباں کی عنایات کو

شک کی نظروں سے دیکھا  
 مجھے بھی بتاؤ کہ کس نے مجھے اپنے دستِ کرم سے نوازا  
 یہ مانا کہ میں دامنِ دل پیارے  
 سرِ رگہز رگہز توں تک رہا ایستادہ  
 مگر کون ایسا سخی تھا  
 جو میری طلب کو بھی خاطر میں لایا  
 بتاؤ!

ہمزاد : نبیلہ

سلیمان : نبیلہ بھی اک رہو تیز رو بھتی  
 اسی رگہز رگی - جہاں اُن گنت راہرو  
 اپنے حسن و مروت کے نادر خزانے لیے  
 روز و شب

مست و مغرور ہر دم گزرتے رہے  
 ان میں کوئی بھی ایسا نہ تھا  
 جو میری تلخ تنہائیوں اور محرومیوں سے

بھری زندگی کو

مسترت کے دو چار پل بخش دیتا  
نبیلہ میں اور دوسرے راہگیروں میں  
گر فرق تھا تو بس اتنا

کہ اس کی نگاہوں نے دو چار لمحے  
میری بے کسی کا تماشا بھی دیکھا

یہ اس کا کرم ہی سہی

پر تماشائی، اہل طلب کا

بھلا آسرا کب بنے ہیں

ہمزاد : نبیلہ تماشائی تھی ..... ہوں

یہی تو بڑی بھول ہے میرے ساتھ

ذرا یاد کرو وہ سمندر کی اک شام

جب آخری بار تجھ سے نبیلہ ملی

سلیمان : نبیلہ مجھے آخری مرتبہ کب ملی تھی !

مجھے آخری مرتبہ کب ملی تھی ؟

(لہروں کا تاثر)

ہمزاد : سمندر کی وہ شام  
جب کالے بادل یکایک اُٹدائے تھے  
اور فضا وقت سے پیشتر تلکھی ہو گئی تھی  
نبیلہ ترے ساتھ کشتی میں بیٹھی  
خموشی سے لہروں کے انداز کو دیکھتی جا رہی تھی  
(لہروں کا تاثر اور گھٹاکی گرج)

نبیلہ : یہ کالی گھٹا آج برسے گی  
نیسے سمندر کی لہروں کا ہیجان بڑھنے لگا ہے  
ہوا تیز تر ہو رہی ہے  
سلیماں سفینے کو ساحل کی جانب بڑھاؤ  
سلیماں : نہیں آج کی شام ہیبت فزا ہی سہی  
پھر بھی طوفاں نہ آئے گا  
میں جانتا ہوں  
گھٹا کی گرج اور لہروں کا یہ شور

کچھ بھی نہیں ہے

کہ طوفاں کی آمد سے پہلے

طیور ایک مخصوص آواز میں چنتے ہیں

ابھی ایسی کوئی علامت نہیں ہے

نبیلہ : سلیمان

تمہیں کیا خبر کتنے طوفان ایسے بھی ہیں

جن کی آہٹ سے تم آشتاک نہیں

پرندوں کی آواز سے تم فضاؤں کے تیور تو پہچان سکتے ہو

لیکن دھڑکتے ہوئے دل کی چیخوں سے نا آشنا ہو

وہ طوفاں جو آنے کو ہے

سوچنے کی بھی مہلت نہ دے گا

سلیمان : نبیلہ .... میں سمجھا نہیں

تیری باتوں کے انداز معمول سے مختلف ہیں

تری گفتگو اجنبیت کا پہلو لیے ہے

نبیلہ : فقط گفتگو ہی نہیں بلکہ خود ہم بھی



اک دوسرے کے لیے اجنبی ہیں

سلیمان : وہ کیسے ؟

نبیلہ : یقیناً ہم اک دوسرے کے لیے اجنبی ہیں

اور اب ہم جدا ہو رہے ہیں

سلیمان : مگر میں نے یہ اجنبیت

ملاقات کی اولیں شام سے لے کر اب تک نہ محسوس کی

پھر اچانک تمہیں آج کیوں یہ خیال آ گیا ہے

نبیلہ : یہی تو ستم ہے

کبھی تم نے یہ بھی نہ سوچا

کہ میں کون ہوں ؟

کیا ہوں اور میں تمہیں کس لیے ....

سلیمان : مگر میں نے اس کی ضرورت نہ سمجھی

ہمارے لیے کیا یہ کافی نہیں ہے

کہ ہم دونوں اک شام

ساحل پہ اک دوسرے سے ملے

اور پھر یہ ملاقات  
دونوں کا معمول سا بن گیا ہے  
مجھے صرف تجھ سے غرض ہے بنیاد  
فقط تیری موجودگی سے  
بس اتنا بہت ہے

کہ جب تو مرے سامنے ہو  
تو میں تجھ سے باتیں کروں  
تجھ کو دیکھا کروں  
تجھ کو پوچھا کروں  
اس پجاری کی مانند  
جو مورتی کی پرستش کو ہی  
حاصل زندگی جانتا ہو

بسیلہ: مگر تاکے ہم ہیں یہ اجنبیت کی دیوار حائل رہے گی  
مری سانس اپنے ہی پیر میں گھٹنے لگی ہے  
تمہیں پتھروں سے عقیدت ہے

خوابوں کی دنیا سے وابستگی ہے

مجھے زندگی کی طلب ہے

سیماں !

مجھے زندگی کی طلب ہے

( بادل کی گرج اور مندر کا شور )

ہمسزاد : وہی آخری شام تھی اس ستارے کی

جو تیری تاریک دنیا میں جلوہ فشاں تھا

مگر تیری بے التفاتی کے کہروں نے

اُس کی دھڑکتی ہوئی جھلملاہٹ کو دھندلا دیا

ہاں تجھے صرف پرچھائیوں کی تمنا تھی

پرچھائیوں سے کے روشنی مل سکی ہے

سیماں : مگر وہ ....

ہمسزاد : بتا کون ہے تیری محرومیوں اور تنہائیوں کا سبب

بول .... تو .... یا بیلہ

سیماں : مگر وہ تو کچھ ساعتوں کے لیے میری دنیا میں آئی

ہمزاد : یہی چند لمحے تو برسوں کی تنہائیوں کا سبب ہیں

سلیمان : وہ کیا چاہتی تھی

ہمزاد : عقیدت کے سجدے نہیں۔۔ زندگی کے دھڑکتے تھکے تھکے

سلیمان : نہیں یہ تری خود فریبی ہے

وہ ..... وہ ..... کہاں ہے

ہمزاد : تجھے اس سے اب کیا غرض

اب تری کلبلائی ہوئی زندگی کا ٹھکانہ

سمندر کی خاموشی تہ ہے

سلیمان : نہیں ..... اس سے پہلے کہ یہ تند موجیں

مری زندگی کے سینے کو غرقاب کر دیں

میں اس سے ملوں گا

ہمزاد : مگر سوچ پاگل

اسے تجھ سے بچھڑے ہوئے اک زمانہ ہوا

بیس برسوں کی پھیلی ہوئی تیرگی کا زمانہ

اگر اتفاقاً کہیں تم ملے بھی

تو کیا تجھ کو اس کا یقین ہے

کہ تیری نظر اُس کو پہچان لے گی

سلیمان : اگرچہ بڑھاپے کے بے نور کمرے نے میری نگاہوں کو دھندلا

دیا ہے

مگر میرے کانوں میں اب تک وہ آواز محفوظ ہے

جس کو برسوں کی ناآشنائی بھی پہچان لے گی

( موسیقی - سمندر کی شام کے اشعار )

سلیمان : سمندر کی یہ شام کس درجہ اندوہگس ہے

مری زندگی کی طرح

سرد، خاموش، ویران

فقط چند ساحل نشیں

وہ بھی کمرے میں لپٹے ہوئے

استادہ ہیں

کیا آج کی شام بھی مجھ کو مایوس ہی کوٹنا ہے

آواز : (دور سے) نگینہ ادھر آؤ بیٹی یہ لہریں خطرناک ہیں

بس کنارے پہ کھیلو

سلیمان : یہ آواز کس کی ہے

جس سے مری روح تک گونج اُٹھی ہے

آواز : نگینہ - ادھر آؤ بیٹا

سلیمان : وہی ہے - وہی ہے یہ آواز

میں نے جسے سالہا سال تنہائیوں میں سنا ہے

یہی ہے مری جستجوؤں کا مرکز

مری آرزوؤں کی دنیا

بیلہ

وہی قد و قامت

وہی دلنشیں نقش موزون پیکر

فقط وقت کے شعبہ گرنے

بالوں کی کالی گھٹاؤں میں کچھ چاندنی گھول دی ہے

مگر مجھ کو پہچان بھی پائے گی وہ

میں اس کو پکاروں تو کس نام سے

پاس جاؤں تو کیسے  
مرے دل کی دھڑکن  
خداوند..... کیسے پکاروں  
مگر تب تک یہ کشمکش  
یہ لمحہ جو برسوں کے پیہم تحبس کا حاصل ہے  
کیسے گنوا دوں..... خداوند

.....

خاتون!..... (آہستگی سے)

خاتون!! (قدرے بلند آواز سے)

اگر بارِ خاطر نہ ہو تو میں۔۔۔ اک بات پوچھوں

مرادِ عا ہے مجھے آپ پہچانتی ہیں

خاتون: نہیں تو۔۔۔ مگر آپ کا اس سے مقصد؟

سلیمان: یونہی۔۔۔ مجھ کو اک گمشدہ چیز کی جستجو تھی

مجھے یہ گماں ہے کہ میں آپ کو جاننا ہوں

خاتون: مجھے؟

سلیمان : ہاں مگر آپ کی کیا خطا  
سالہا سال کا بعد پل بھر کی قربت سے کب مٹ سکا ہے  
خاتون : میں سمجھی نہیں اجنبی۔ آپ کیا چاہتے ہیں  
سلیمان : میں کیا چاہتا ہوں؟  
سمندر کی اس شام کی یاد  
جب آپ اسی اجنبی سے ملی تھیں  
خاتون : مگر کب؟  
سلیمان : کئی سال پہلے  
ذرا اپنے ماضی کے لمحات کو دھیان میں لا کے سوچیں  
تو شاید کسی نقش کو آپ پہچان جائیں  
خاتون : نہیں..... مجھ کو کچھ بھی نہیں یاد  
کچھ بھی نہیں یاد  
(بجہ بدل کر) اور یاد ہو بھی تو اب اس کی تجدید سے فائدہ!  
اجنبی  
زندگی ریگ ساحل کی مانند ہے



جس کے ہر نقش کو وقت کی تند لہریں مٹا ڈالتی ہیں

( لہروں کا شور اور بادل کی گرج )

آواز: نگینہ! گھٹا چھا رہی ہے اندھیرا بڑھا جا رہا ہے

(دور سے پکارتے ہوئے) چلو گھر چلیں

سلیمان: ہوا تیز ہونے لگی ہے

(اپنے آپ سے) پرندوں کی آوازیں ایک وحشت سی ہے

جیسے طوفان آنے کو ہو

جیسے طوفان آنے کو ہو

زندگی ایک ساحل کی مانند ہے

جس کے ہر نقش کو وقت کی تیز لہریں مٹا ڈالتی ہیں

سمندر کی لہریں مرے نقش کی منتظر ہیں

سمندر کی لہریں مرے نقش کی منتظر ہیں

(سمندر کی لہروں کا شور ابھر کر فیڈ آؤٹ ہو جاتا ہے)

موم  
۲۱  
پہنچ کر

بورہا: یہ شب کس قدر سرد ہے میرے آقا

سیر شام ہی سے ہواؤں کا نم

آج بو جھل تھا

ہر سمت پھیلی ہوئی دھند نے

سامنے کے پہاڑوں کو کفنا دیا تھا

پہاڑی پرندوں کی چیخیں بھی

اب برف میں دب چکی ہیں

چلو اپنے کمرے میں آقا

(خود کلاہی کے انداز میں)

انگیٹھی میں گوج سے آگ روشن ہے، پھر بھی

دسمبر کی یہ رات

شاید

جہنم کے ایندھن سے بھی گرم ہونے نہ پائے

فریدوں : نہیں

مجھے بیٹھنا ہے ابھی اس جگہ

جب تک میرا سینہ

مرے دکھ کے شعلوں سے دوزخ بنا ہے

بورٹھا : مگر آج موسم بڑا جان لیوا ہے آقا

فریدوں : مجھے زندگی کی ضرورت نہیں

مرا جسم اس زخم کی زہرناکی سے سن ہو چکا ہے

جو کچھ روز پہلے

مجھے زندگی کی تمنائے نختا

مرے واسطے اب

دسمبر کی یہ برف باری ہو

یا

جون کی چلچلاتی ہوئی دھوپ ہو،

ایک سی ہے

بہاروں — خزاؤں

اجالوں — اندھیروں کے رشتے

فقط زندگی سے عبارت ہیں

اور زندگی

بس لہو کی حرارت ہے بابا

بوڑھا: مگر زندگی تو.....

فریدیوں: مری زندگی عالیہ کھتی

فقط عالیہ

جس سے میرے لہو میں حرارت کھتی

خوابوں میں رونق کھتی

سانسوں میں تحریک کھتی

اور جسے وقت کے سردوبے مہربانکوں نے

مجھ سے جدا کر دیا ہے

مری زندگی چھین چکی

لٹ چکی

بجھ چکی ہے

مری زندگی!

بوڑھا: گئے وقت کو کون لوٹا سکا ہے

کبھی جانے والے پلٹ کر بھی آئے

اور آئے تو کب۔ جب سسکتے ہوئے منظر

جسم خاشاک کا ڈھیر بن کر

بگولوں کے گرداب میں ڈوب جاتے ہیں

اور ان کے ذرے

قیامت تک اپنے بچھڑے ہوئے پکیروں کو

نہیں ڈھونڈ پاتے

فریدوں: مگر ان کے سائے

مگر ان کی یادیں

ہمیں آخری سانس تک خوں رُللاتی ہیں بابا

بوڑھا: بجا میرے آقا

مگر دقت کا شجہہ گر

جو قاتل بھی ہے اور سیحا بھی

ہرزخم کو اپنی رفتار سے بھر بھی دیتا ہے آخر

بڑے سے بڑا داغ بھی بھول جاتا ہے انساں

فریدیوں : مگر یہ مشیت کا کتنا بڑا ظلم ہے آدمی پر

بوڑھا : نہیں میرے آقا نہیں

یہ تو اُس کا کرم ہے

وگر نہ یہ دنیا

جہاں آنسوؤں اور دکھوں کے ذخیرے ہیں

اور جس جگہ قحط ہے راحتوں کا

ہمیں تلخ یادوں سے جینے نہ دیتی

فراموشی کو شہی کی نعمت تو قدرت کا احسان ہے ہم پر آقا

ابھی آپ کی زیت کا نخل شاداب

پہلی خزاں سے شناسا ہوا ہے

مگر میں کہ اک سالخوردہ شجر ہوں

میری خشک دبے برگ شاخوں نے

برسوں

کڑے موسموں کے ستم اور طوفان دیکھے

مرا تجربہ ہے

کہ انساں اگر بھول جانے کی قدرت نہ رکھتا

تو میں اور میرے سن و سال کے لوگ دیوانے ہوتے

فوریذوں : نہیں۔ میں نہیں بھولنا چاہتا عالیہ کو

نہ میں بھول سکتا ہوں اُس کو

جو اب بھی مرے سامنے ہے

مرے سامنے ہے

وہ دیکھو

ادھر

شہ بلوط اور شیشم کے پیڑوں کی پگڈنڈیوں سے

گزرتی ہوئی دھند میں

روشنی سی بھری ہے



کہ جیسے کسی سنگوں ابر پارے میں

پٹا ہوا چاند

آسودگی سے رواں ہے

یقیناً یہ مانوس سی روشنی

عالیہ ہی کے پیکر کی ہے

جس کو اونچے پہاڑوں

بلوٹ اور شیشم کے پیڑوں

بلندی سے گرتی ہوئی آبشاروں سے

اور آسمانوں کی مانند

چاروں طرف پھیلتی دُھند سے عشق تھا

کس ادا سے

وہ میری طرف آرہی ہے

ادھر

عالیہ!

عالیہ!!

بوڑھا : خدا کے لیے آپ خود کو سنبھالیں

یہ سوچیں یہ تنہائیاں

آپ کی زندگی کو جہنم نہ کر دیں

یہ سب واہمے ہیں

فقط واہمے — صرف آنکھوں کے دھوکے

خیالی ہیولوں سے وابستگی

اور ان کا تعاقب تو دیوانگی ہے

جنوں ہے

اگر آپ اس سالخورہ نمک خوار کی بات مانیں

تو ان غیر آباد اونچے پہاڑوں کی وادی کو

کل صبح ہی چھوڑ جائیں

یہاں تلخ تنہائیوں کے سوا اور کیا ہے

فریدیوں : یہ سوچیں

یہ تنہائیاں

یہ خیالی ہیولے

یہ اونچے پہاڑوں کی سنسان وادی

یہی کچھ تو اب زندگی ہے

یہاں دوسروں کے لیے کچھ نہ ہو تو

پر مرے واسطے

ایک دنیا ہے

میرے تمناؤں خوابوں کی دنیا

یہاں کی فضا عالیہ کی نم آلود آنکھوں کی مانند

سحر آفریں ہے

یہاں کی ہوا اُس کی سانسوں کی مانند

خوشبو سے بوجھل ہے

نغموں سے پُر ہے

یہاں کے پہاڑوں میں اس کی وفا کی طرح

استقامت ہے

اُس کی محبت کی مانند وسعت ہے

اُس کی نگاہوں کی صورت بلندی ہے

یہ پھیلتی دُھند اس کے خیالوں کی مانند  
دلکش ہے خوابوں میں ڈوبی ہوئی ہے

یہیں اس فضا اس ہوا میں

مری جنت گمشدہ ہے

میں اپنی متاع و ناکو یہاں کس طرح چھوڑ جاؤں

بوڑھا: مگرتا کیے!

آپ اس وحشت انگیز ماحول میں

کب تک رہ سکیں گے

یہاں صرف بے جان پتھر

فقط پابہ گل پیڑ

اور ہم سے بے روح انسان ہیں

شہر کی رونقیں ماؤ ہو۔ زندگی

آپ کی منتظر ہے

یہاں آپ ٹرہت کا پتھر بنے

کب تک

زندہ لمحوں پہ روتے رہیں گے

فریدوں : یہ سچ ہے

کہ اب میں فقط سنگِ تربت ہوں

اپنی تمنا کا بے جان سایہ

مگر تم اسی شہر کو لوٹ جانے کو کہتے ہو بابا

جہاں سے مجھے

عالیہ — اس سکوںِ بخشِ بستی میں لائی تھی

تاکہ مرا فن

جو شہروں کی مسموم تہذیب

مصنوعی تابندگی

اور بیمار اقدار کے محبسوں میں

مقید تھا

آزاد ہو کر

نئی زندگی سے لہولے

نئی زندگی، جو پہاڑوں کی صورت

توانا ہے

چشموں کی صورت رواں ہے

پناروں کی مانند

آتش بجاں ہے

اسے میرے فن سے مری شاعری سے

پرستش کی حد تک مجتہت تھی۔ بابا

اُسے میری ہر ایک تخلیق سے

واہانہ عقیدت تھی

وہ چاہتی تھی

کہ میرے قلم سے

وہ شہکار ٹپکیں

جو رہتے جہاں تک رہیں

تا ابد جاوداں

اُسے مجھ سے بڑھ کر مرے فن سے وابستگی تھی

مگر میں

جو الفاظ کے تنگدوں کا تھا آذر

فقط عالیہ کے تصور میں

اُس کے خدو خال میں

اُس کی قربت کی لذت میں

گم ہو چکا تھا

خیالوں کے سیکل پیولے

مری جنبشِ آذری کو ترستے ترستے ہی

دم توڑ دیتے۔ مگر مجھ کو اُن کی فنا کا قلق تک نہ ہوتا

بوڑھا: میں سمجھا نہیں میرے آقا!

فریدوں: مری زندگی جس طلب کی دہکتی ہوئی آگ میں

روز و شب جل رہی تھی

اُسے عالیہ کی وفا کی گھٹانے بچھایا

تو جیسے مرے ہونٹ چپ ہو گئے ہوں

مری روح کے جھنجھناتے ہوئے تار

نغموں کی آغوش میں سو گئے ہوں

اور اک شام جب

عالیہ

ظاہر باد و باران زدہ کی طرح  
راہگیروں کی مشکوک نظروں کے تیروں سے

خود کو بچاتی مرے پاس آئی  
تو اُس کی وفادار آنکھوں میں  
معمول کی تشنگی کی بجائے

اک افسردگی تھی

عالیہ : فریدوں !

کہو کوئی تخلیق تازہ

فریدوں : نہیں

جانے میری طبیعت کو کیا ہو گیا ہے

مرے شوق کا ساز

مدت سے چپ ہے

نہ نوحہ نہ نغمہ



کہ جیسے مری زندگی کا حنہ  
تیری قربت سے پُر ہو گیا ہے  
خلا۔ جو مرے فن کی صورت میں  
میری سسکتی تمنائوں کو  
زندگی کا لہو بخشا تھا  
مگر جیسے اب تو  
مری سوچ کی سنگنائیوں میں گاتی ہوئی  
درد کی ندیاں خشک و بے آب ہیں  
اور خیالوں کے پیاسے پرندے  
یہاں سے سفر کر چکے ہیں  
مری خواہشوں کا سمندر  
تری ذات کے ساحلوں میں گہرا  
کس قدر پُرسکوں ہے  
اور اب مجھ کو جینا ہے  
تیرے لیے۔ تیری آسودگی کے لیے

فن تو کربِ مسلسل کے اظہار کا نام ہے  
کرب کا سحر ٹوٹے  
تو بت ایک بے ڈول پتھر ہے  
نغمہ فقط ایک بے کیفیت آواز  
اور شاعری صرف لفظوں کی بے جان سطر ہے  
مری شاعری اب تمہیں ہو  
مرے فن کی معراج  
اب تم سے بڑھ کر  
مری خواہشوں کے لیے کوئی منزل نہیں ہے  
عالیہ : تو پھر یوں کہو  
وہ فریڈوں جو فتکار تھا  
جس کے نغموں سے ، گیتوں سے ، فن سے  
مجھے پیار تھا  
مرچکا ہے  
مجھے جس فریڈوں سے وابستگی تھی

وہ خالق تھا

ان شاہکاروں کا

جو زندگی کے دکھوں — راحتوں

آنسوؤں — قہقہوں

ظلم کی شدتوں — درد کی لذتوں

کے امٹ نقش ہیں

نقشِ گر!

تو نے یہ بھی نہ سوچا

کہ میں تیری تخلیق کے معبدوں میں

فقط اک پجاری کی صورت میں

دیومی نہیں ہوں

مجھے تیرے فن سے عقیدت ہے

تیری وفا سے نہیں ہے

اجنتا کے فاروں کے نقاش

دشتِ فنا کے مسافر ہوئے

پھر بھی اُن کے  
دل و دست کی کاوشیں

جاوداں ہیں

اگر میری قربت مری چاہتوں نے  
ترے شوق کو بے زباں کر دیا ہے  
اگر میری آواز کی تشنگی نے

ترمی زسیت کا ہر خلا بھر دیا ہے

تو پھر میں وہ قاتل ہوں

جس نے

ترے جسم کو

شہد کے روپ میں

زہر دے کر

فنا کر دیا ہے

مجھے خود سے نفرت ہے لازم

میں قاتل ہوں

قاتل ہوں

قاتل — فریدوں

فریدوں : نہیں عالیہ

تو مری زندگی ہے — مری روح ہے

تجھ سے میری نگاہوں میں تابندگی

میرے دل میں حرارت ہے

پیکر میں جاں ہے

مسیحا!

ترے مہرباں ہاتھ

میرے ہر اک زخم کے چارہ گر ہیں

اگر میری محرومیوں — میری تنہائیوں

میرے سارے دکھوں کی تپش بجھ گئی ہے

تو اس کا سبب

میری تسکین پرستی ہے

تیری وفا تو نہیں ہے

مرے مطلق روز و شب

میری سوچوں کی میٹھی چھین لے اڑے ہیں

میں اب لفظ و معنی کی صورت گرمی کی بجائے

فقط تیری قربت، تری ہمیشگی کی

آسودگی چاہتا ہوں

میں قدرت کے شہکار کے سامنے

اپنے لفظوں کی تخلیق کو

بیچ کر دانا ہوں

یہی میرے خون جگر کا ثمر

میری برسوں کی دیوانگی کا صلہ ہے

مری عالیہ

میرے ماضی میں اور حال میں کس قدر فاصلہ ہے

عالیہ : فریدوں - یہ سب کچھ سہی

پھر بھی اپنی نظریں - میں مجرم رہوں گی

مجھے بھی ترا قرب

آسودگی نخواستا ہے

مرے واسطے بھی تری انجمن ہیں

وہ سب کچھ ہے جس کے سوا

زندگی اک خلا ہے

اندھیری گپھا ہے

مگر ہم

اگر صرف لمحات کے جگنوؤں پر

ازل سے ابد تک

سدا رہنے والے اُجالوں کو

قربان کر دیں

تو یہ کس قدر ظلم ہوگا

ترافن تو صدیوں کی تابندگی کا ایس ہے

جو میری خوشی اور تیری مسرت سے

بڑھ کر مقدس ہے

بڑھ کر حیس ہے

میری آرزو ہے فریدیوں  
کہ تو اپنی عظمت کی ان چوٹیوں پر کھڑا ہو  
جہاں سے تجھے ساری دنیا کی آنکھیں  
عقیدت سے دیکھیں  
میرے روشنی کے فلک بوس مینار!  
میری تمنا کے معیار  
میں تجھ پہ نازاں رہوں گی  
فریدیوں : میرے فن کی معراج !  
خوابوں کی تعبیر !!  
اگر تیری چاہت کا معیار یہ ہے  
تو میں زندگی کا ہر اک پل  
ہر اک سرخوشی  
ہر تمنا۔ تری آرزو پر نچھاور کروں گا  
مرا عہد ہے عالیہ  
آج سے میرے دل اور میرے ذہن کی سب



حرارت۔ توانائی

نخونِ جگر کی ہر اک بوند!  
فن کی بقا کے لیے صرف ہوگی

عالیہ : فریدیوں

ترا عہد میری وفاؤں کا ضامن رہے گا  
فریدیوں : مگر مجھ کو اس شہر کے روز و شب

اس کی ہنگامہ پرور فضا  
شور و طوقاں بھری زندگی سے  
کہیں دور جانا پڑے گا

جہاں میں سکوں کے سمندر سے

افکار کے ایسے موتی چنوں

بوترے درخورِ اعتنا ہوں

عالیہ : یہی میں بھی کہنے لگی تھی

یہاں سے فقط تین سو میل کے فاصلے پر

پہاڑوں کے سینے پر کہسارِ مرجان کے نام کی

ایک بستی ہے

یہ بادلوں اور گھٹاؤں

سگلتے چناروں میں آبشاروں

مہکتے ہوئے لالہ زاروں

خوش الحماں پرندوں کی دنیا

کسی وقت میں

آریائی قبیلوں کا مسکن رہی ہے

مگر اب فقط

علم تاریخ کے ماہروں اور اہل سیاحت

کی نظروں کا مرکز ہے

تخلیق و تصنیف کے واسطے

انتہائی مناسب رہے گی

گزشتہ کسی ماہ سے میرے ابو بھی

جو ایک تاریخ داں ہیں

وہیں جاگزین ہیں

بڑی خوبصورت جگہ ہے

فریدیوں : یہ سب کچھ سہی پر.....

عالیہ : تمہیں واں رہائش کی بھی کوئی زحمت نہ ہوگی

فریدیوں : مگر.....

عالیہ : میں بھی کچھ روز تک واں چلی آؤں گی

میرے اتونے مجھ کو بلایا ہے۔ جو اپنی تخلیق کے سلسلے میں

ابھی کچھ مہینے وہیں ہیں

فریدیوں : تو پھر ٹھیک ہے

کچھ دنوں تک میں اس شہر سے چل پڑوں گا

عالیہ : تو یہ طے ہوا

فریدیوں : ہاں

عالیہ : تو بس ٹھیک ہے اب اجازت

فریدیوں : خدا حافظ اے میری دنیا

عالیہ : مسافت بخیر!

(موسیقی)

پروفیسر: مجھے عالیہ نے لکھا تھا  
کہ آپ آرہے ہیں  
یہ بستی کم آباد اور پرسکون ہے  
مجھے شاعری سے زیادہ شغف تو نہیں ہے  
مگر عالیہ میری بیٹی کی تحریر سے یہ عیاں ہے  
کہ وہ آپ کی شاعری اور فن کی  
بڑی معتقد ہے

فریدیوں: یہ ان کی فقط قدر دانی ہے  
ورنہ مرا فن ابھی  
اس مقام اور عظمت سے نا آشنا ہے  
جو اوروں کی تعریف کا مستحق ہو

پروفیسر: یہاں کی فضا میں وہ جادو ہے  
جو اک مؤرخ کو بھی شعر کہنا سکھا دے  
(دقتہ دے کر)

مجھے ان پہاڑوں کی گگن بٹیوں پر سے

گزرے ہوئے قافلوں کے  
نقوشِ قدم ڈھونڈنے ہیں  
مورخ تو ماضی میں رہتا ہے  
لیکن یہاں حال اتنا حیس اور زندہ ہے شاعر  
کہ میں سوچنے لگ گیا ہوں  
یہاں کوئی ماضی نہیں تھا  
بہر حال اگر آپ چاہیں تو  
جب تک یہاں ہیں  
مرے ساتھ ٹھہریں  
یہاں آج کل ایک تیاہ بھی  
میرے ہمراہ ٹھہرا ہوا ہے  
بہت خوش مزاج اور انوکھے خیالات کا نوجواں ہے  
اگر آپ بھی ہوں  
تو جنگل میں منگل کا عالم رہے گا  
فریدوں : کرم گسٹری

آپ کا قرب میرے لیے عین راحت ہے  
 پر میں نہیں چاہتا  
 میری موجودگی آپ کے روز و شب میں نخل ہو  
 اگر مل سکے تو مرے واسطے ڈاک بنگلہ مناسب رہے گا  
 پروفیسر: چلیں جس طرح آپ خوش ہوں  
 یہاں ڈاک بنگلہ بھی خالی پڑا ہے  
 اگرچہ جگہ پُر فضا ہے مگر پھر بھی تنہائیاں جان لیوا ہیں  
 کوئی تو ہو، جس سے کچھ دیر کو آدمی گفتگو کر سکے  
 میں یہاں کچھ مہینوں سے ہوں  
 اور گا ہے بہ گا ہے اگر کوئی ستیا ج  
 یا کوہ پیماؤں کا کوئی ٹولہ  
 ادھر آگیا تو یہ سب سے بڑی خوش نصیبی ہے  
 ورنہ یہ جنت۔۔۔ جہنم سے بڑھ کر عذاب آفریں ہے  
 اسی واسطے عالیہ کو بھی میں نے لکھا ہے  
 کہ وہ کچھ دنوں کے لیے ہی سہی، کوہ مرجان آئے

فریدوں : بجایہ مرا بھی تاثر ہے

اتنی کم آباد بستی میں انساں کا طنا میح و خضر

کی ملاقات سے بھی ہے بہتر

تو میں شام تک ڈاک بنگلے سے آجاؤں گا

پروفیسر : ہاں وہ سیاح بھی جب تک لوٹ آئے گا

اور خوب محفل رہے گی

فریدوں : بہت خوب

پروفیسر : ٹھہریں، کسی شخص کو آپ کے ساتھ کر دوں

فریدوں : نوازش — مرے ساتھ میرا پرانا ملازم بھی ہے

جو یہاں کی ہر اک راہ سے آشنا ہے

پروفیسر : تو پھر شام کو آپ آئیں گے

فریدوں : جی ہاں

( موسیقی )

( قہقروں کی آواز، پیالیوں کی کھنک )

پروفیسر : چلو اب یہیں بحث کو ختم کر دیں

مؤرخ سے شاعر کا رتبہ بڑا ہے

عالیہ : نہیں یوں نہیں

آپ یہ مانتے ہیں

کہ اس روز و شب کی مسافت میں جس موڑ پر بھی

اندھیری گپھائیں ملی ہیں

تو تاریخ کی آنکھ پتھر اگتی ہے

مگر شاعری کی نوا تیرگی کی سلیس چیر کر

روشنی کے وہ سیلاب لائی

کہ جس کی چمکا چوند کی تاب چشم مؤرخ نہیں لاسکی ہے

مؤرخ تو میری نگاہوں میں

اس شپٹرک کی طرح ہے

کہ جس کا ٹھکانہ

شکستہ در و بام، مدفون آبادیوں اور مسمار قبروں

کے کتبے رہے ہیں

فقط بادشاہوں کے اُجڑے محلات اور مقبروں کے



سن و سال کی یاد۔ اُس کی متاعِ عمل ہے  
 بیون سانگ سے ابنِ خلدون اور بعد تک کے مؤرخ  
 بس صرف حیرت کے ساحل سے بس بے گہر سپیاں چُن سکے ہیں  
 مگر ڈر شہوار۔ ہومر، سفو گلئیس، ملن، سین تانگ، فردوسی  
 اور شیکسپیر کا مقدر رہے ہیں

پروفیسر: اور سیاح؟

عالیہ: ابویاحت تو اک انفرادی مسرت ہے  
 جس کا تعلق ہمہ گیر قدروں سے ہرگز نہیں ہے  
 مجھے کیا، اگر آپ نے مینوا اور بابل کے منظر  
 اجنتا کے غاروں کی نقاشیاں، مصر کے  
 آسماں بوس اہرام، یونان کے سنگ پیکر  
 عرب کے مقدس مقامات یا کافرستان  
 کی وادی کو دیکھا

مگر گلئیس، خیام، حافظ، شیلے، بارن  
 اور غالب کے شہکار سب کے لیے

دولت مشترک ہیں

اک ایسی مسرت جو ہر دور میں ہر کسی کے لیے ہے

فریدیوں: نہیں یوں نہیں ہے

مورخ میں سیاح میں اور شاعر میں جو فرق ہے

وہ بجا۔ پر کسی ایک کا دوسرے سے تقابل غلط ہے

میں خود ایک شاعر ہوں پھر بھی مورخ کے اعلیٰ مقام

اور سیاح کی عظمت رہ نوردی سے منکر نہیں

آپ کی گفتگو کچھ دل آزار پہلو لیے ہے

پروفیسر: مجھے بھی یہ کہنا تھا بیٹیا۔ یہ سیاح مہمان ہیں

اور

سیاح: نہیں مجھ کو کوئی شکایت نہیں

اور نہ زعم اور دعویٰ ہے کوئی

سیاحت تو محض ایک تفریح ہے

یہ جذبات میں فنِ تخلیق و تحقیق سے اس کو کمتر نہ سمجھوں

پروفیسر: چلو بات کو ختم کر دیں

اور اب غایبہ گرم کافی پلاؤ  
فریدون بیٹا کوئی آوازہ تخلیق؟  
سیاح : ہاں آپ کے فن کی عظمت کے سب معترف ہیں  
کوئی نظم؟

(موسیقی)

(چڑیوں اور پرندوں کی چکار)

عالیہ : فریدوں کہو یہ فضا تم کو اچھی لگی؟  
فریدوں : ہاں بڑی خوبصورت جگہ ہے  
یہاں کاسکوں، حسن اور پھر تمہاری رفاقت  
مری ذات اور میرے فن کے لیے کمی ہے  
عالیہ : تمہیں میرے ابو.....  
فریدوں : بہت ہی پسند آئے، اُن کی طبیعت کی نرمی، ملنسار لہجہ  
محبت بھرا دل

اور ان سے سوا

اُن کا بے انتہا علم، جس نے انہیں ایک نادر معلم کا رتبہ دیا ہے

مرے واسطے ان کی قربت بڑی قیمتی ہے  
 عالیہ : مگر ان کی آوازیں کتنا دکھ ہے فریدیوں  
 فریدیوں : مجھے بھی یہ محسوس ہوتا رہا ہے  
 وہ جب بولتے ہیں تو لگتا ہے جیسے کسی درد کی آگ  
 لفظوں سے لپٹی ہوئی ہے  
 عالیہ : یہ دکھ بیس برسوں سے ان کو شب و روز  
 گھن کی طرح کھا رہا ہے  
 مری ماں کا دکھ  
 جو مجھے یاد تک بھی نہیں ہے  
 مری عمر مشکل سے جب دو برس تھی  
 اک ایسی ہی بستی میں اونچی پہاڑی کی ڈھلوان پر سے  
 پھسل کر۔ وہ ہم سے جدا ہو گئی تھی  
 مجھے یاد تک بھی نہیں ہے  
 مگر میرے ابو اسی دکھ کو دل سے لگائے سلگتے رہے ہیں  
 اسی واسطے ان کو ماضی سے ماضی کی ہر شے سے اُلفت ہے

چاہے وہ تاریخِ عالم کا قصہ ہو یا بُوئے رفتہ کی یادیں  
وہ مجھ کو بہت چاہتے ہیں  
کبھی بھی نہ میری کسی بات پر ان کی تیوری چڑھی ہے  
نہ وہ مجھ سے رُوٹھے ہیں  
میں نے بھی ان کی ہر اک بات کو فرض سمجھا  
فریدوں: عجب بات ہے عالیہ  
ہم بظاہر جسے دُکھ سمجھتے ہیں جاں کا زیاں جانتے ہیں  
اُسی دُکھ کی شدت  
ہمارے شب و روز کے آنسوؤں کو جلا بخشتی ہے  
یہی دُکھ اگر جسم کا جزو ہو  
تو نتیجہ فنا ہے  
مگر روح میں رچ سکے تو  
اسی پیکر آب و گل کو پمیر بنا دے  
امٹ، بے کراں، جاوداں  
سیاح: (داخل ہوتے ہوئے)

ارے تم ابھی تک

یہاں کاغذوں کے پلندوں میں ڈوبے ہوئے ہو  
کبھی تو خیالی فضاؤں سے باہر نکل کر  
ذرا جاگتی زندگی کے دھڑکتے ہوئے رنگ دیکھو  
فضا میں برستی ہوئی برف کا رقص  
دیوانہ گر ہے

فریدوں : فضاؤں کا منظر بہت خوبصورت سہی  
پر مجھے اس گھڑی اپنی دنیا سے فرصت نہیں ہے  
عالیہ : فریدوں چلو گھوم آئیں  
فریدوں : نہیں عالیہ اس کے مجھ کو معذور سمجھیں  
سیاح : تو پھر عالیہ آپ آئیں۔ ہم ان کے خیالات  
میں کیوں مغل ہوں

عالیہ : چلو گھوم لیتے ہیں۔ اور ہاں فریدیوں  
ہماری طرف شام کو آؤ گے  
ذرا آج اب تو سے محفل رہے گی

فریدوں : یقیناً۔ مگر عالیہ

عالیہ : کیوں فریدوں

فریدوں : نہیں کچھ نہیں، بے ارادہ ہی کچھ کہہ دیا تھا  
ستیاح : یہ شاعر عجب لوگ ہوتے ہیں، ہر دم خیالوں میں گم سم  
گھڑی میں اُجالے گھڑی میں اندھیرے

(عالیہ اور ستیاح ہنستے ہنستے ٹوٹے نکل جاتے ہیں)

فریدوں : (اپنے آپ سے) گھڑی میں اُجالے گھڑی میں اندھیرے

اندھیرے اُجالے

اُجالے اندھیرے

یہی زندگی ہے

کہیں ناچتے تند شعلے

کہیں برف کا رقص جاری

یہ کیوں ایک بے نام سا خوف مجھ پر ہے طاری

مراد ہم میرے خیالوں کی جادوگری ہے

وگرنہ مری عالیہ

میرے خوابوں کی پیکر  
کہ جس کی وفادار آنکھوں کو  
کوئی گشتش بھی نہ بہکا سکی ہے  
نہ بہکا سکے گی  
اندھیرے اُجالے  
اُجالے اندھیرے

(فیڈ آؤٹ)

عالیہ : (داخل ہوتی ہے)

فریدیوں ابھی تم ہیں ہو  
وہاں ہم بھی منتظر تھے تمہارے  
چلو آج کی شام اکٹھے گزاریں  
کہ کل کی شعاعِ سحر۔ کیا خبر  
کیا دکھائے

فریدیوں : میں سمجھا نہیں عالیہ

عالیہ : بات یہ ہے کہ تیاج کل جا رہا ہے



فریدیوں : مگریوں اچانک !!

عالیہ : عجب ملا ابالی طبیعت ہے اُس کی

وہ کہتا ہے تیا ح دریا ہے جو ہڑ نہیں ہے

حقیقی سیاحت تو ملکوں سے شہروں سے ہو کر گزرنا ہے

رکنا نہیں ہے

اگر ایک تیا ح سمجھے

کہ کوئی جگہ اُس کو دل سے پسند آگئی ہے

تو اُس کے لیے بہتری ہے اسی میں

کہ فوراً وہاں سے وہ چل دے

ہر اک چیز کا حسن بس اجنبیت کی حد تک ہے

چاہے وہ ناویدہ نخلے ہوں یا صورتیں ہوں

مجھے یہ جگہ اور پھر آپ لوگوں کی قربت پسند آگئی تھی

اسی واسطے میں نے کل کوچ کا فیصلہ کر لیا ہے

فریدیوں : چلو۔ اس کی مرضی

عالیہ : مگر جانے اب تو کو کیا ہو گیا ہے

وہ اس پر مصر ہیں کہ تیرا کچھ روز تک اور ٹھہرے

فریدوں : مگر کیوں ؟

عالیہ : معلوم کیوں .... شاید اب تو کو اس کی خوش آہنگ دھچپ

باتیں

پسند آگئی ہیں ..... اسی واسطے .....

فریدوں : ہاں کہو

عالیہ : کچھ نہیں

فریدوں : ہاں اسی واسطے ؟

عالیہ : وہ اُسے مستقل طور پر اپنے یاں .....

فریدوں : عالیہ !

عالیہ : مجھ کو احساس ہے

پر یہ ہونا ہے

ابو یہی چاہتے ہیں

مجھے یاں ملانے سے اُن کا یہی مدعا تھا

کہ میں اُن کی خواہش کی تائید کر دوں

فریدیوں : تو گویا تمہیں بھی .....

عالیہ : فریدیوں ! تمہیں شاید اُس شام کی گفتگو یاد ہو  
میں نے جب بحث کی آڑ میں اپنی خواہش کا اظہار بھی کر دیا تھا  
مگر پھر بھی ابو نہ سمجھے

نہ سمجھے کہ ذہن وہی چاہتے ہیں۔ جو وہ چاہتے ہیں

فریدیوں : مگر تم

عالیہ : اگر اُن کی سب زندگی صرف میرے لیے

ایک صحرا کی مانند ویراں رہی

ان کی سب خواہشیں، آرزوئیں مری پرورش

میری خوشیوں کی خاطر شب و روز پامال ہوتی رہی ہیں

تو میں کس طرح۔ کس طرح

صرف اپنے لیے۔ اپنے معیارِ ذہن و نظر کے لیے

اُن کے دکھ بھول جاؤں

فریدیوں : مگر میرے دکھ عالیہ، میرے دکھ

عالیہ : تم فرودہ نہ ہو

فریدوں : جیسے میں جاں سے عاری ہوں پتھر ہوں بے حس ہوں  
 میری کوئی آرزو کوئی خواہش نہیں  
 پتھروں پر بھی تیشہ پڑے تو صدائیں نکلتی ہیں  
 چنگاریاں پھوٹتی ہیں  
 عالیہ : مگر تم تو شاعر ہو شاعر۔ عظیم اور برتر  
 جو خود اپنے ناسور دل میں چھپائے ہوئے  
 دوسروں کے لیے راحتیں ڈھونڈتا ہے  
 میسٹرا فن تو اوروں کو جاں بخشا  
 اور خود درد کی دار پر جھولتا ہے  
 اگر اس جہاں میں سبھی خود غرض ہوں  
 اگر ہر کوئی اپنے دکھ کو نبھالے ہوئے  
 دوسروں کے غموں اور زخموں سے بے گانہ و بے خبر ہو  
 تو پھر یہ جہاں اک کھنڈر کی طرح  
 صرف ماتم کو ترسے  
 فریدوں : مگر عالیہ تم بتاؤ

کہ اب میں کہاں ہوں  
مری زندگی میری قوت مری روشنی

اب کہاں ہے  
یہ دکھ میری رگ رگ ہیں  
اک زہر سا گھول دے گا

عالیہ : تمہارے ہی الفاظ میں  
ہم بظاہر جسے دکھ سمجھتے ہیں  
جاں کا زیاں جانتے ہیں  
اسی دکھ کی شدت

ہمارے شب و روز کے آئینوں کو چلا بخشی ہے  
یہی دکھ اگر جسم کا جزو ہو تو نتیجہ فنا ہے  
مگر روح میں رچ سکے تو

اسی تو وہ خاک کو اک پمیر بنا دے  
پمیر۔ امٹ، بے کراں، جاوداں  
فریدوں : معلوم تم کس بلندی پہ ہو

اور میں کن شیشیوں میں بکھرا پڑا ہوں

مجھے چھوڑ کر تو نہ جا

میرے فن کی خداوند

میرے قلم کی توانائی

میری مرادوں کی منزل

مرے دل کی آواز

عالیہ : پگلے ترافن تو گلے کا پودا نہیں

جنگلوں اور پہاڑوں کے سینے کا نخل تو انا ہے

سر سبز چمکت اور قد آور

جسے برف و باراں کے موسم

نہ وحشت بھری آندھیاں کھا سکیں گی

فریدوں ! میں کل جا رہی ہوں

کہاں یہ نہیں جانتی

تم یہ سمجھو کہ میں مر چکی ہوں

فریدوں : مری عالیہ مر چکی ہے !

مری عالیہ مرچکی ہے !!  
عالیہ : تری عالیہ مرچکی ہے تری عالیہ  
ہاں مگر اک مری آخری التجا ہے  
کہ تم اپنے فن کو بلندی کی اُن چوٹیوں تک اُٹھانا  
کہ میں جس جگہ ہوں۔ تمہیں فخر سے اور محبت سے دیکھوں  
ترافن مری زندگی ہے فریدیوں۔ فریدیوں..... فریدیوں

آخرِ شب

۲

محمد مسافر



رات کا سناٹا کہیں کہیں سے کسی چمکے ڈر کے پھڑپھڑانے اور اُتو کی  
 آواز آجاتی ہے۔ موسیقی رات کی نسبت اور ویرانی کا منظر پیدا کرتی ہے۔ وقفوں  
 کے بعد بھاری فوجی بوٹوں کی چاپ کا تاثر یوں دیا جائے جیسے کوئی فوجی پہرہ  
 دے رہا ہو جب کوئی پرندہ پھڑپھڑاتا ہے قدموں کی چاپ ایک لمحہ کے لیے  
 رُک جاتی ہے اور پھر جاری ہو جاتی ہے۔ یہ سلسلہ کچھ دیر تک رہتا ہے۔  
 پھر اچانک دُور سے ایک نوجوان عورت کی کرنک سسکیاں اور کراہیں  
 سنائی دینے لگتی ہیں، فوجی بوٹوں کی چاپ رُک جاتی ہے۔ پرندہ پھڑپھڑاتا  
 ہے۔ آندھی کی سیٹیاں سنائی دیتی ہیں۔ قدموں کی آواز پھر ابھرتی ہے۔  
 بہت دُور سے کبھی کبھی گولی چلنے کی آواز آتی ہے۔ پھر سناٹا طاری ہو جاتا  
 ہے اور نوجوان عورت کی کراہیں میں کے انداز میں سنائی دیتی ہیں۔ فوجی  
 بوٹوں کی آواز رُک جاتی ہے۔

سپاہی : یہ آواز کیسی ہے

جیسے کوئی شدت کرب سے رو رہا ہو

گر اس کے؟

نصف شب ہو چکی ہے

یہاں کون ہوگا؟

یہاں کوئی ذی روح میرے علاوہ نہیں

اور یہ چند لاشیں

کہ جن کی حفاظت پہ مامور ہوں میں

کوئی زندہ پیکر

یہاں وادعی مرگ میں کیا کرے گا

یہ خطہ تو کب سے ہے ویراں

یہاں کچھ شکستہ درو بام

اپنے گزشتہ بلینوں کی یادوں میں

مدت سے یونہی کھڑے ہیں

(پرندے کے پھر پھرانے کی آواز)

نہیں یہ مراد اہم ہے

یہ شب کتنی ہیبت فراب ہے

کہ میں اپنی آواز سے کاپٹنے لگ گیا ہوں

(خوفزدہ ہنسی ہنستا ہے)

(دور سے رونے کی آواز پھر ابھرتی ہے)

نہیں واہمہ یہ نہیں

یقیناً کوئی رو رہا ہے

یہ آواز عورت کی ہے

جیسے گھائل پرندے کی زخمی صدا

سننے والے کے دل پر خراشیں لگائے

مگر اس کے اس جگہ؟

کون ہوگا؟

یہ لاشیں مرے سامنے پتھروں کی طرح سرد و بے حس پڑی ہیں

یہ لاشیں مرے ملک کے دشمنوں کی

اور ان کی حفاظت کو میں ہوں

فقط میں

کوئی نوحہ گر ہے نہ ماتم سرا ہے

تو پھر یہ صدا بین کی  
یہ جگر سوز فریاد کس کی ہے؟  
کیسی ہے؟

کیوں ہے؟  
یہاں تو بجز ایک معبد  
کوئی بھی عمارت سلامت نہیں ہے  
تو جیسے اسی میں کوئی ہے  
عبادت کا یہ وقت؟

(سکئی)

لیکن نہیں  
یہ تو رونے کی آواز ہے  
اور وہ بھی کسی اپسرا کی  
چلوں جا کے دیکھیوں  
مگر شام تک تو  
وہاں بھی

فقط چند بے نور شمعیں

شکستہ ظروف

اور مرجھائے پھولوں کی ویران خوشبو تھی

آواز کوئی نہیں تھی

فقط خامشی اور اندھیرا

یہاں تک کہ معبد کی سہمی ہوئی گھنٹیاں

بے صدا ہو چکی تھیں

تو پھر اس سسے کون ہے؟

سحر ہے

یا مرا واہمہ

کیا خبر

کوئی آسیب ہو

کوئی بدروح

جو اپنے پیکر کی فرقت میں

نالہ کناں ہو

مگر میں سپاہی ہوں  
ان واہموں سے مجھے کیا تعلق  
میں بُزدل نہیں  
خواہ کچھ بھی ہو  
میں اس جنونِ فغاں کا تعاقب کروں گا

(پرندوں کے پھر پھرانے کی آواز)

(قدموں کی چاپ اور سکیاں اُبھرتی ہیں)

آواز ۱ : (ہش) سُنو!

۲ : جیسے کوئی ادھر آ رہا ہے

۳ : چلو اب اٹھو ورنہ ہم بھی نہیں بچ سکیں گے

۴ : بھلا مرنے والے کبھی آہِ وزاری سے زندہ ہوئے ہیں

یہاں تک پہنچنا بھی خطرے سے خالی نہیں تھا

مگر ہم تری دُکھ بھری التجا پر یہ تابوت، پرچھائیوں کی طرح

رینگتے رینگتے اس جگہ لے کے آئے ہیں

یہاں اب گھڑی دو گھڑی کا توقف کھلی خود کشی ہے

یہ سارا علاقہ تو اب دشمنوں کے تسلط میں ہے

ورنہ معبد بھی

اٹھو چلو۔

۱ بجاری قدموں کی آواز ہر لحظہ معبد کی دیوار کی سمت

بڑھتی چلی آرہی ہے۔ — سکیاں بڑھ جاتی ہیں)

تمہیں اس جواں مرگ شوہر کے غم کی قسم اب اٹھو

۲: چلو ہم چلیں دوسرے راستے سے نکل جائیں ورنہ ....

۳: سنو پاؤں کی چاپ ادھر ہی کو بڑھتی چلی آرہی ہے

(آواز بڑھتی چلی آرہی ہے۔ سکیاں

بجاری ہیں۔ دونوں کناروں کے قدموں

کی چاپ ابھر کر فاش ہو جاتی ہے۔ بجاری

قدموں کی چاپ رُک جاتی ہے)

سپاہی: کون ہے؟

(سکیاں)

کون ہے؟

(سکیاں)

(قدسوں کی آواز قریب آکر رگ جاتی ہے)

بتا کون ہے تو

بتا ورنہ تیرے لیے میرے پستول کی ایک گولی بھی کافی رہے گی

(سکیاں)

(پستول بھرنے کی آواز)

(خود کلامی کے انداز میں)

نہیں اتنی جلدی نہیں چاہیے

ذرا روشنی میں اُسے دیکھ لوں

عودت : تو رگ کیوں گئے مار ڈالو مجھے بھی، مجھے بھی،

مجھے زندگی سے ذرا بھی محبت نہیں ہے

نہ مرنے کا غم ہے

نہ جینے کی خواہش

(سکیاں)

سپاہی : مگر تو یہاں اس سے



ایک ویران معبد میں کیوں رو رہی ہے  
تجھے یہ خبر ہے کہ اب اس علاقے پہ دشمن کا قبضہ ہے  
اور کوئی بھی کچھ بھی نہیں جانتا  
اس کا انجام کیا ہو  
اور پھر تم تو عورت ہو  
میں .... اس لیے  
عورت : قتل کرنے سے گھبرار رہا ہوں  
یہی کہنے والے ہو تم  
میرے شوہر کے قاتل  
مجھے زندہ رہنے کا لالچ نہیں ہے  
یہ تابوت جو میرے خوابوں کا مدفن ہے  
میرے جو امرگ شوہر کے لاشے کا مسکن ہے  
اس کو مرے خون کے سرخ پھولوں سے گلنار کر دے  
کہ یہ ظلم احسان ہوگا  
سپاہی : مگر میں نہیں تیرے شوہر کا قاتل

نہیں جانتا ہوں کہ تو کون ہے اور یہ ثابت کس کا ہے  
 میں تو فقط تیرے رونے کی آواز سن کر ادھر آ گیا تھا  
 عورت : اگر تو نہیں تو کوئی تیرا ہم جنس ہوگا  
 کہ قاتل تو سب ایک ہیں

ایک سے ہیں

مجھے اس سے کیا

کس کے خنجر سے گھائل ہوئی ہوں

مجھے اس سے کیا

کس کی مشعل کے شعلے نے میرا جہاں پھونک ڈالا

وہ خنجر تیرا ہو کہ تیرے رفیقوں کا ہو

میں تو گھائل ہوئی

آگ تو نے لگائی ہو یا تیرے ہمراہیوں نے

مرا آشیاں تو جلا

سپاہی : ہاں یہ سچ ہے

مگر نیک خاتون

یہ زندگی کا و طیرہ رہا ہے  
کبھی لطف کی ساعتیں  
اور کبھی ظلم کے روز و شب  
اس کے نچیر سب ہیں  
تجھے کیا خبر

کون ظالم ہے اور کون مظلوم ہے  
ہر کوئی خود کو معصوم گردانتا ہے  
یہاں تک کہ قاتل بھی  
اور یہ حقیقت بھی ہے  
آج میں تیری نظروں میں قاتل ہوں  
کیونکہ

میرا جسم مقتول کے وار سے بچ گیا  
ورنہ ہم ایک سی نیتیں لے کے  
اک دوسرے کے مقابل ہوئے تھے  
اگرچہ یہ دکھ جاں گسل ہے

مگر حوصلے کے سوا کوئی چارہ نہیں

عورت : حوصلہ

تم تو پتھر کے ہو اس لیے ہی یہ سب کہہ رہے ہو  
تمہیں کیا خبر

میرا دل پھٹ رہا ہے

میری روح غم کے جہنم میں ڈوبی ہوئی ہے  
میری سانس نشتر کی مانند میرا جگر چیرتی ہے  
تمہیں کیوں خبر ہو

تمہیں تو فقط قتل کرنا سکھایا گیا اور بس.....  
زخم کی شدتوں سے تمہیں کیا

جسمی تو یہ سفاک الفاظ

ہمدردیوں کی جیسے آڑ میں کہہ رہے ہو

سپاہی : تمہیں اس کا حق ہے۔ تمہیں اس کا حق ہے

کہ تم جس کڑے درد میں مبتلا ہو

مجھے بغیر جانو

مگر میری نیت کو شک کی نظر سے نہ دیکھو  
مجھے تو فقط اس قدر تم سے کہنا تھا  
تم ایک کمزور عورت ہو  
اور وہ بھی تنہا دبے بس  
یہ ویران معبد یہ جاڑے کی تاریک شب  
اور یہ مخدوش حالات  
بہتر یہی ہے کہ تم اپنے گھر لوٹ جاؤ  
پہر دو پہر بعد اُجالے کے ہوتے ہی  
میرے رفیقوں کے دستے یہاں آن پہنچیں گے  
اور پھر کسے علم کیا ہو  
تمہاری جوانی دکھوں کے لبادے میں بھی پرکشش ہے  
مجھے تم ریاکار سمجھو کہ غمخوار جانو  
تمہیں اس کا حق ہے  
مگر صبح تک میں بھی شاید  
تمہاری مدد کرنے پاؤں

عورت : مجھے اپنے انجام کا غم نہیں

ہاں مگر اس قدر

میرے محبوب کی روح

میرے لیے آسمانوں کی پہنائیوں میں

پریشان ہوگی

اگر تم مرے دادرس ہو

تو پھر اپنے پستول کی لبلبی کو دبا کر

مجھے اس اذیت سے آزاد کر دو

یہ احسان ہوگا تمہارا

مجھے صبح کی روشنی کی ضرورت نہیں ہے

مجھے زندگی کے کسی بھی اُجالے کی حسرت نہیں ہے

مری مانگ کی کہکشاں

بجھ چکی ہے

مجھے اب سہاروں کے جگنو

اُجالے نہ دیں گے (دقت)

(وقف کے بعد)

تو کیا تم سے اتنا بھی ممکن نہیں ہے  
یہی خیر خواہی کا دعویٰ تھا  
اب چُپ کھڑے سوچ میں پڑ گئے ہو  
تمہارے خیالوں کی پرچھائیاں میری آنکھوں سے مخفی نہیں ہیں  
میں سب جانتی ہوں

جبھی تو مجھے تم سے کوئی توقع نہیں ہے  
تمہیں کیا، کسی سے بھی کوئی توقع نہیں بھتی  
کہ دشمن تو دشمن ہی ہوتے ہیں  
اُن سے وفا کی توقع بعثت ہے

.....

تو پھر میرے ہمدرد  
جا اور سحر کے اُجالے کے ہوتے ہی  
اپنے رفیقوں کے ہمراہ آ کر  
مری بے کسی کا تمسخر اڑانا

مگر میں تجھے یہ بتا دوں  
کہ تم سخت مایوس ہو گے  
کہ میرے بجائے  
یہاں لاش ہوگی

سپاہی : نہیں یوں نہیں  
میں تو یہ سوچتا ہوں  
کہ اس نفرتوں کے زمانے میں  
اتنی محبت

مجھے تیرے مقتول کی خوش نصیبی پر رشک آ رہا ہے  
اگر کوئی میرے لیے

اس طرح نوحہ گر، مضطرب، خونفشاں ہو  
تو میں زندگی موت پر واردوں

اے وفادار خاتون !  
مجھ کو تری چاہتوں نے  
ترا معتقد کر دیا ہے



عورت : مری چاہتوں نے؟

مری چاہتیں

جو فقط آنسوؤں میں پروئی ہوئی ہیں

فقط چند اشکوں کی لڑیاں

تو چاہت کی ضامن نہیں ہیں

مری چاہتیں

خود غرض اور بزدل ہیں

ورنہ

یہ تابوت

تنہائیوں کے کفن میں لپیٹی ہوئی

صرف اک لاش کا گھر نہ ہوتا

کہ میں اب تلک جی رہی ہوں

مری زندگی ننگِ اُلفت ہے

اک بدنماداغ ہے

فرقِ انسانیت پر (سکیاں لیتی ہے)

سپاہی : محبت کی دیوی  
تری یہ وفا کتنی ثابت قدم ہے  
تری استقامت کے آگے اجل منفعل ہے

.....

مگر زندگی کی بہاریں  
ابھی اپنے دامن میں خوشبو کے جھونکے لیے ہیں  
ابھی تیرے پکیر میں وہ حسن ہے  
جس کی شادابیاں مدتوں تک رہیں گی  
محبت تو اک جوت ہے  
روشنی ہے

ضیا ہے  
جو دکھ کے گھنیرے اندھیروں میں مرتی نہیں  
اور اسے مارنا ظلم ہے قتل ہے  
عنودت : ہاں مگر یہ ضیا جس دیے کے لیے تھی  
وہ گم ہو چکا ہے

فقط اک دیا اس ضیاء کو سزاوار تھا  
اور وہ آج ویران معبد میں ٹوٹا پڑا ہے  
محبت کی لو

اس کی بالیں پہ نوحہ خواں ہے

سپاہی : یہ سچ ہے

وفا نام ہے ایک پکیر سے وابستگی کا  
مگر تاجکے شمع تربت بنی تم سلگتی رہو گی ؟  
ابھی کتنے زندہ جہاں روشنی کی کرن کے لیے منتظر ہیں  
اٹھو ان اندھیری گپھاؤں سے نکلو  
کہ تم روشنی ہو

عورت : سپاہی !

مگر شمع تربت کو کس نے گھروں میں جلایا  
مرے سامنے اب اندھیروں کی دنیا ہے  
اور وادیِ مرگ کی خاموشی ہے  
یہاں اور کچھ دیر تک

ٹمٹماؤں گی  
اور جل بجھوں گی  
سپاہی : وفا کو حقیر اور ارزاں نہ سمجھو  
یہ موتی بڑا قیمتی ہے  
اسے خاک میں رول دینا  
سراسر تم ہے  
اگر تم سمجھتی ہو یوں جاں گنوانے سے  
یہ لاش پھر جی اُٹھے گی ؟  
تو پھر شوق سے موت کا زہر پی لو  
اگر یوں نہیں تو  
یہ دیوانگی - صرف دیوانگی ہے  
نہ مقصد نہ حاصل نہ منزل  
اُٹھو زندگی کے کسی راستے منتظر ہیں تمہارے  
عورت : مگر تم تو دشمن ہو میرے  
تمہاری بلا سے

اگر میری ہستی تباہی کے غاروں میں اترے  
تمہیں کیا اگر صبح دم آنے والے سپاہی مجھے  
بھیرڑیوں کی طرح پھاڑ ڈالیں  
سپاہی : میں دشمن سہی پھر بھی انسان تو ہوں  
مراد دل تمہارے دکھوں سے سلگنے لگا ہے  
فقط یہ نہیں ہے

کہ تم اک حبیب نوجواں اور مظلوم بیوہ ہو  
بلکہ تمہاری وفا اور وابستگی نے  
مرے دل کو پھلا دیا ہے  
وگر نہ مراد دل بھی پتھر کا تھا اور پتھر کا ہو جائے گا  
جب یہ منظر نظر میں نہ ہوگا  
عورت : تم انساں نہیں ہو  
فرشتے ہو

ورنہ ظفر مند شکر کے وحشی سپاہی تو  
مفتوح خطے کی ہر چیز کو

نوکِ شمشیر سے تولتے ہیں  
تم اُس وقت سے ایسا دہ ہو  
کچھ دیر کو بیٹھ جاؤ ..... سپاہی  
سپاہی : اوہ مجھے یاد آیا  
کہ میں سسکیاں سُن کے یہ دیکھنے کے لیے  
اس طرف آ گیا تھا  
کہ اس وقت ویران مہجد سے  
کیسی صدا آرہی ہے  
وگرنہ

مرے ذمے دشمن کی لاشیں ہیں  
جن کی نگہداشت کرنا ہے مجھ کو  
عورت : (بیرت سے) نگہداشت !  
دشمن کی لاشوں کی  
وہ کیوں ؟

(ذرا شگفتگی سے) تمہیں اس کا ڈر ہے کہ لاشیں

کہیں پھر سے زندہ نہ ہو جائیں  
اور بھاگ اٹھیں

سپاہی : (بنتے ہوئے) نہیں  
اس سبب سے نہیں

بلکہ یہ اس لیے

تاکہ دشمن کہیں موقع پا کر انھیں لے نہ جائے

عورت : اگر لے بھی جائے تو پھر کیا؟

بھلا تم کو لاشوں سے کیا واسطہ

سپاہی : یہ سب جنگ کے بھید ہیں

تم نہیں جان سکتیں

عورت : مگر اس میں کیا بھید ہے

سپاہی : ایک تو یہ کہ جب جنگ کا خاتمہ ہو

تو دشمن کی لاشوں کے بدلے میں

اپنے شہیدوں کی لاشیں بھی مل سکیں

عورت : اوہ - یہ بات ہے

سپاہی : ہاں مجھے واپس اپنی جگہ پر پہنچنا ہے

عورت : اور میں؟

سپاہی : تم!

تم یہیں چند لمحے رکو

میں ابھی لوٹ آؤں گا

اور ہاں.....

یہاں سخت سردی ہے تم کپکانے لگی ہو

مرا کوٹ لے لو

عورت : نہیں باہر اس سے بھی بڑھ کر ہے

تم جاؤ میں تو یہیں ہوں

سپاہی : یہ لو کوٹ اور اوڑھ لو

میں سپاہی ہوں اور ان کڑے موسموں کا مرا جسم غازی رہتا ہے

عورت : ذرا جلد ہی لوٹنا

(سپاہی کے قدموں کی چاپ)

فیڈ ان ہو کر فیڈ آؤٹ ہو جاتی ہے)



(موسیقی)

(سپاہی کے قدموں کی چاپ فیڈان ہوتی

ہے اور مائیک کے قریب آکر رُک جاتی ہے)

سپاہی : (گھبرائی ہوئی آوازیں) غضب ہو گیا

عورت : کیا ہوا دوست

سپاہی : اک لاش کم ہے

عورت : تو پھر کیا ہوا

سپاہی : اُوں غضب ہو گیا تم نہیں جان سکتیں

کہ یہ بات کتنی خطرناک ہے

عورت : کس طرح

سپاہی : میری غفلت کے باعث یہ سب کچھ ہوا

اور اب

اس کی پاداش مجھ کو بھگتنا پڑے گی

عورت : تو پھر

سپاہی : میں نہیں جانتا اس کا انجام کیا ہو

کہ یہ مجرمانہ تعنافل ہے  
اور خاص کر حالتِ جنگ میں  
اس کی پاداش  
بس موت ہے

عورت : تو میں اس کا باعث بنی ہوں  
مرے واسطے ہی تو تم  
فرض کو بھول بیٹھے تھے  
اور اب

سپاہی : میں جاتا ہوں  
جو کچھ بھی ہو صبح تک میں وہیں پر رہوں گا  
کہیں باقی لاشیں بھی خائب .....  
عورت : سُنو

تم نے میرے لیے یہ کیا  
اور اب ایک صورت ہے  
تم ..... میرے شوہر کی یہ لاش

باقی کی لاشوں میں رکھ دو

سپاہی : یہ کیا کہہ رہی ہو

مجھے اپنے کانوں پہ شک ہے

عورت : سپاہی

یہی ایک صورت ہے

اور اب تمہیں سوچنے کی ضرورت نہیں

چلو مل کے یہ لاش ہم لے چلیں

سپاہی : لیکن اتنا کرم!

عورت : کچھ نہیں تم چلو۔

وقت کم ہے

چلو۔

( موسیقی )



احمد فراز اردو کے ان جوان فکر شاعروں میں سے ہے جنہوں نے غنائیہ شاعری کی گرتی ہوئی دیوار کو قدیم روایات اور جدید تقاضوں کے دل کش رنگ اور آہنگ سے قابل قدر سہارا دیا ہے۔ فراز کی عشقیہ شاعری میں قرب محبوب سے زیادہ ہنگام جدائی کے مرتعے ملتے ہیں اور یہ بات فراز تک ہی محدود نہیں اردو غزل کا بیشتر سرمایہ فراق کی طویل گھڑیوں کو گننے اور ہجر کی صعوبتوں کو برداشت کرنے کے مراحل سے بھرا ہوا ہے۔ فراز کو بھی دنیائے محبت کی اس بے آب و گیاہ اور بے رنگ و نور وادی سے حسب معمول گزرتا پڑا ہے لیکن اس کے ذہن نے جس طرح اس کے اثرات کو قبول کیا اس میں مریضانہ فریاد کی جگہ صحت مندانہ رد عمل ملتا ہے اور وہ اس تنگ و تاریک گوشے میں بھی زندگی کی جھلک دکھاتا ہے۔

قیوم نظر